
कोंकणी मंदाकिनी 


प्रस्तावना 


कोंकणी भास जी आस , ती तीनि रुपानी वर्तता . पैलें रूप म्हळ्यारि 
पोरनी प्रमाण , जी १६ व्या शातकोतु कृष्णदास शामान , कोंकणची भास 
एकसूत्रपणारि हाडुनु , निश्चितपणी स्थापिली . दुसरे रूप म्हळ्ळ्यारि दखिण 
उपभासो वा बोल्यो : साष्ठी , कार्वारी , कोड्याळी आनी केरली . तिसरें 
रूप म्हळ्यारि उत्तर कोंकणी बोल्यो : बारदेशी , मंगळूरि आनी अंबेजी . 
ह्या त्रिरूपा निमिती कोंकणीक आनी गंगेक गांठि पडता : कित्याक जितुली 
गंगा , तितुली कोंकणी , एकचि तत्व आसुनु , तीनि पथानी वर्तता – देखुनु 
गंगेक ' त्रिपथगा ' म्होणु नांव दिताति . तैसेंचि कोंकणीक गंगेच्यो आनीक 
दोनि उपमा दिवच्याक जोगते . पैली उपमा : जैसें गंगेचे व्हाळ कोणाच्यान 
आडायच्याक नसक , तैसेंचि कोंकणीचेयि ; दोनि बांध , पुर्तुगेजाचे आनी 
मराठीचे , मोडुनु , कोंकणी न्हंय व्हांवतचि आस . दुसरी उपमा : जैसें गंगेचे 
व्हाळ मंद चलताति , तैसेंचि कोंकणीचेयि ; तिका फावो तो मानु मेळुच्याक 
भोव काळावु जालो , म्हणौनु जैसें गंगेक तैसेंचि कोंकणीक ' मंदाकिनी ' 
नांव योग्य . 

महाराष्ट्री प्राकृता वरवनु , संस्कृत मूळावेली , कोंकणी निपजली . संस्कृत 
भास क्रिस्ताच्या जल्मा फुडें १४ व्या शतकांतु चलताली , आनी महाराष्ट्री 
क्रिस्ताब्धेच्या पैल्या शतकांतु . महाराष्ट्रीचें लेंकुरुं कोंकणी सुमार धाव्या 
शतकांतु निपजलें ऐसें दिसता . महाराष्ट्री म्हळ्ळ्यारि प्राचीन हिंदुस्तानाची 
संगीतांची भास . संस्कृत नाटककारांनी बरैलल्या नाटकांनी साधो लाकु 
जो आस , तो शौरसेनींतु आनी हेरां प्राकृत भासानी उलई , पुणु गाणी 
मात्र महाराष्ट्रींतु गाई . कालिदासाक महाराष्ट्री गाणी रचूंक भोव रुचतालें . 
कालिदास आपण संस्कृत कवि , पुणु नीज महाराष्ट्री उलौषी लोक - कवी 
आनी ग्राम्य - कवि आसताले , जे धाकुली काव्यां बरई . हांतुली थोडी काव्यां 
एका सातवाहन वंशाच्या चक्रवर्तीन जाचें नांव ' हाल ' म्होणु दिताति 


कोंकणी मंदाकिनी 


९ 


एकठांय करुनु एकु काव्यसंग्रहु घडिलो , आनी ताका ' गाहा सत्तसई ' 
( म्हणजे गाथांची सप्तशती , व सातशी गीतां ) म्होणु नांव दवरिलें . ह्या 
संग्रहांतुली थोडी काव्यां जी आसति , ती भासेन कोंकणीचे लागी पावताति . 
उदाहरणार्थ - 


पोटें भरंति सउणा वि ( अपि ) माउअ अप्पणो अणुव्विगा . 


पोट भरताति सवणी पासुनु मायानो ! आपण विघ्न नासतना . ( 3.85 ) 


महाराष्ट्रीचो गाण्यासारिखो मंजुळ सभावु कोंकणीच्या संगीतमय सैंबांतु 
जीवो उरलो . महाराष्ट्री वरवनु पैली म्हालगडी कोंकणी आनी मागीरि लेंकी 
मराठी उपासली . जल्मल्या उपरांतें थोडो काल पर्येत्र दोनीय भासांक ' महाराष्ट्री ' 
म्होणु नांव चलतालें . १२ व्या शतकाच्या आरंभाक श्रवण बेळगोळ गांवांतु 
बाहुबली मूर्तिच्या पायांतळा आसिल्ल्या शिलालेखांतु ( 1116-1117 ) हीं उत्रां 
कातरिल्यांति : 


श्री गंगराजे करवियलें [ श्री गंगराजान करयलें ] . 


हांगा दोनीय भैणीभासांचे प्रयोजकधातू मेळताति , मराठीचो ' वि ' 
आनी कोंकणीचो ' य ' . ह्याचि शतकांतु चालुक्य साम्राट सोमेश्वर तिसऱ्यान 
( 1126-1138 ) भारतीय लोकगीतांचो पैलोचि संग्रहु रचुनु घालो आपुल्या म्हा 
व्हडा ' अभिलषितार्थचिन्तामणि ' म्हळ्ळल्या ज्ञानकोशांतु . थें एक पद आस 
जाची भास सोमेश्वरु आपण ' महाराष्ट्री ' म्होणु सांगता , पुणु ती भास 
कोंकणीचि ( हांगा पळे , गद्य - पद्य - संचयांतु , अंक 1 ) . सेवटी कोंकणीक आपुल्या 
नीज नांवान वळखिली एका मराठी कवीन , नामदेव म्हळ्ळल्यान ( जाची 
जीणी सुमार 1270 वरुसा आरंभूनु सुमार 1350 वरुसा संपली ) . इतुलेंचि 
न्होय , बगर नामदेवान एक कोंकणी लोक - काव्य नोंदु करुनु दवरिलें , आनी 
तें एके गोपिकेच्या तोंडांतु घालें ( अंक 2 ) , 

१६ वें शतक पर्येत्र कोंकणींतु कैसलीयि सरस्पति रचिलली ऐसें दिसना . 
१६ व्या शतकांतु उदेलो कृष्णदास शामा , कोंकणीच्यां गुरुंचो गुरू . ताचे 

हातीं , ताणे घडिलल्या ' गद्यमहाभारत ' आनी ' गद्यरामायणा ' वरवनु , कोंकणीक 
साहित्यिक रूप लाबलें ( अंक 3-5 ) . आपुल्या गद्यमहाभारतांतु एके कथेतु 
आपण त्या प्रबंधाचो कर्तारू म्होणु दाखैता ह्या उत्रांनी : 


ऐसी ही कथा क्रुस्ट्णदास नमीयान सुत्यांक सांगिली . 
क्रुस्ट्णाक दान दिलली उतमी देखुनु ' आणियेकि 
जरी ऐसली कथा आस , तरि सांग ' म्होणु विनंति 
केली . फुडां तो तांकां अनेकि कथा सांगता 
( पळे अंक 4 तो ) . 


ही दोनि पुस्तकां बरतना शामा आपण कोंकणी भासेचो आनी तिचे 
उघंड ग्रेस्त उत्रावळीचो धनी म्होणु दाखैता . इतलेंचि न्होय , बगर आधुनिक 
हिंदुस्थानांतुल्या आर्य - भासांच्या इतिहासांतु एक म्हा परिवर्तन आरंभिता . 
हैं कैसें ? विल्यम कॅरी ( WILLIAM CAREY , 1761-1834 ) म्हळळल्या 
क्रिस्ती धर्मप्रचारकान आरंभिलल्या क्रिस्ती धर्म - पुस्तक - संग्रहाच्या 
भाशांतराच्या कार्यक्रमाचे फुडे , आधुनिक भारतीय आर्य - भासांक एक नियमित 
गद्य नासिललें म्होणु सगळ्यांक खबर . कॅरीन तें भाशांतर आपणाल्या 
समकालीन देशी भासांचेरि स्थापिललें . ऐसली भासेची शैली एवरोपांतु 
१८ व्या शतकाच्या अखेरेक उप्रासली , आनी ती शैली कॅरीन हिंदुस्थानांतु 
प्रवेसैली . त्या काळा आदी एवरोपी गद्यकार साधारणपणी आपणालें गद्य 
लातीन भासेन घडिलल्या वाङ्मयाचेरि आधारिताले . तरि नवी शैली , चालते 
भासेच्या मोडीची , रुमांतीज्म ( Romanticism ) म्हळल्या अलंकार शास्त्रीय 
मतान आरंभिली . पुणु रुमांतिज्माचे दोनि शतकां आदी कृष्णदास शामान 
हीचि रीति कोंकणींतु रिगैली , आनी एक साधे सोंपें गद्य आपणाल्या समकालीन 
उलैलले भासेचेरि बैसैलें . 

कृष्णदास शामा कोंकणी भाशेचो नीजु अवतारु ; ताका आपणाली मायभास 
बरौपाचें प्रवीणपण जे पावलें , तें न्होय व्याकरणाच्या अभ्यासा करवीं , 
बगर आपणाल्या सभावाचे प्रबळ सक्तीन . कोंकणी व्याकरणाचो अभ्यासु 
जो आस , तो एका सां पावल म्हळ्ळे सिमिनारिंतुल्या ( Seminario de 
S. Paulo , 1541 ) इमा॑वान ( धार्मिक भ्रातरान ) आरंभिलो , जाचें नांव आंद्रे 

वाज ( ANDRE VAZ ) जावं सक . ताणें घडिललें एक कोंकणी व्याकरण 
1563 वरुसा तयार आसिललें . च्यारि वरुसां उपरांतें एंरीक एंरीकिस ( HENRI 
QUE HENRIQUES , सुमार 1520 ते 1600 पर्येत्र ) म्हळ्ळल्या जेजुइतान 
आनियेक व्यारकण रचिलें . 

ह्या प्रबंधा निमिती कोंकणीचें एकसूत्रीकरण निर्धारुंच्याक दोगां व्हडां 
विद्वानांचा परिश्रमा करवीं सकलें . तांतुलो पैलो विद्वान तोमास इस्तेवांउ 
( THOMAS STEPHENS / TOMAS ESTEVAO 1549-1617 ) , प्रमाण 
कोंकणीचे व्याकरण सूत्रबद्ध करणारु ; दुसरो विद्वान फ्रांसिस्कान गास्पार 
द सांव मिगेल ( GASPAR DE S. MIGUEL , 1595 आनी 1647 वरुसां 
मधे जीवो ) , सगळ्यां कोंकणीच्यां विषयानीं निपुणु , आनी प्रमाण कोंकणीच्या 
वाक्यरचनेचो निर्धारणारु . ह्यां विद्वानांचो वावरु मुखारि वेलो क्रिस्तोवांव 
द जेजूश ( CRISTOVAO DE JESUS ) म्हळ्ळल्या फ्रांसिस्कानान , जानें 
व्याकरण 1635 वरुसा तयार आसिललें ; आनी इग्नाज्यो आर्कामोने 
( IGNAZIO ARCAMONE , 1615-1683 ) म्हळळ्या जेजुइतान , जाणे कोंकणी 
आनी मराठी व्याकरणाची तुलना करुनु , दोनिचेंयि वेगळेपण दाखैलें . सत्राव्या 
शतकांतुल्यां कोंकणी व्याकरण रचणारां भितरि हीं नांवां आसति : जेजुइत 
लेओनार्दो चिन्नामो ( LEONARDO CINNAMO , 1623 आनी 1664 वरुसां 
मधे जीवो ) , आनी चोडणेचो ब्राह्मणु सिमांव आलवारिस ( SIMĀo 
ALVARES , 1695 ) . सेवटी अट्राव्या शतकांतु , इस्तेवावांच्या ग्रंथाचो सारांश 
लिहुनु , चेकोस्लोवाक्याच्या जेजुइतान कारेल चिक्रिल ( KAREL PRIZYKRIL , 
1718-1785 ) म्हळ्ळल्यान , प्रमाण कोंकणीच्या सूत्र - बद्ध करणाचे कार्य संपयलें . 
चिक्रिलालो ग्रंथु योसेफ दोब्रोवस्की ( JOSEPH DOBROVSKY , 1758-1859 ) 
म्हळ्ळल्या एका चेक भाषा - विद्वानान वाचिलो , आनी ताका कोंकणी एका 
तरेची संस्कृत म्होणु दिसले . चेक आनी कोंकणी आर्य - भासो आसुनु 
तांचे भितरि साम्य आस , त्या साम्याची खुणां पळेवनु , आपणाले त्या 
काळारि जेर्मान ( GERMAN ) भासेन कस्टायलले मायभासेची सोडवण 
करुंच्याक , आनी तिका पुणती मानत्व मे पाचो परिश्रम करुंच्याक 
दोब्रोवस्कीक घटाय लाबली . आजि ती चेक भास गुलामपणांतुली मेकळी 


जानु नंदता . 


हे व्याकरणाचे कार्य शब्द - कोश घडुनु परिपूर्ण केले . सुमार 1570 वरुसा 

रायतुरच्यां सिमिनारीतुल्या जेजुइतानी , कोंकणीच्या विस्तीर्ण शब्दभांडारांतुल्या 
ग्रेस्ताकायेची थोडी माणिकां एकटावनु , कोंकणीचो पैलोचि शब्द - संग्रहु रचिलो . 
तेचि भांडारांतुलें अनिकई धन उभारूनु व्हेलें तेगां जेजुइतानी , दियोगे 
रिबेइर ( DIOGO RIBEIRO , 1560-1633 ) , आंतोञ दे सालदाञ ( ANTO 
NIO DE SALDANHA , 1589-1663 ) , आनी मिगेल द आल्मेइद ( MIGUEL 
DE ALMEIDA , 1607-1683 ) म्हळल्यानीं . आल्मेइदान आपुलो शब्दकोशु 
जेजुइत बेनेदीत पेरेइराल्या ( BENEDITO / BENTO PEREIRA , 1606-1681 ) 
म्हा थोरा ( 50,000 उत्रांच्या ) पुर्तुगेज शब्दकोशाचेरि स्थापिलो . हेरां सत्राव्या 
शतकांतुल्या शब्दकोशकारां भितरि आसति गास्पार द सांव मिगेल आनी 
लोरेंस आनी सिमांव आलवारिस ( LOURENCO & SIMAO ALVARES , 
1694-1696 ) . सेवटीं अट्राव्या शतकांतु दियोगे दे अमराल ( DIOGO DE 
AMARAL , 1699-1762 ... ) म्हळळल्या जेजुइतान प्रमाण कोंकणीची 
शब्दकोश - करणी संपयली . 

आजि प्रमाण कोंकणीचे ७ पुणु शब्दकोश आसति , तांतुले दोनि बारावनु 
हेर कोणें रचिलले ते आमी नकळ . तांचे सोंपें सुमरण करुंच्याक तांकां 
लातीन नांवां दिवपाची विद्वानांक संवई आस ; ते संवये प्रमाणीं हांवें सकैल्या 
वळींनी दाखैलां तैसें नांवां दिल्यांति : 

१. रायतुरचो शब्दकोशु ( Lexicon Racholense ) . पणजे लिसेवांतु 
आनी सार्वजनिक पुस्तकालयांतु प्रत्यो मेळताति . 

२. ब्रागाचो शब्दकोशु ( Lexicon Bracarense ) . ब्रागाक ( पुर्तुगालच्या 
एका नगरांतु ) सार्वजनिक पुस्तकालयांतु मेळता . ताचो अंक आमी नकळ . 

३ . लिजबोआचो शब्दकोशु 3044 ( Lexicon Lisbonense , 3044 , 
Lisboa , Biblioteca Nacional , Codex 3044 ) . पुर्तुगालचे राजधानी 
लिजबोआ शारांतु राष्ट्रीय पुस्तकालयांतु आस . 

४. लिजबोआचो शब्दकोशु 3195 ( Lexicon Lisbonense , 3195 . 
Lisboa , Biblioteca Nacional , Codex 3195 ) . तेचि सुवातेरि मेळता . 

५. लिजबोआचो शब्दकोशु जूंत ( Lexicon Lisbonense , Junta . 
Lisboa , Arquivo Historico Ultramarino , edição publicada pela 
Junta de Investigagoes do Ultramar , 1973 ) . 1973 वरुसा लिजबोआक 
आकीव इश्तोरिकु उलत्रामरीन म्हळ्ळल्या पुरालेख संग्रहालयांतु राखिललें 

हस्तलिखित जूंत द ईवेश्तिगसोंइश दु उलत्रमार म्हळ्ळले संस्थेन छापिललें . 

६. रोमांचो शब्दकोशु ( Lexicon Romanum . Roma , Archivum 
Romanum Societatis Jesu ) . हे हस्तलिखित रोमा नगरांतु आकर्कीवुम् रोमानुम् 
सोकियेतातिस् येसु म्हळ्ळल्या पुरालेख संग्रहालयांतु आस . 

७. रिबेइर , शब्दकोशु ( RIBEIRO , Vocabulario , 1626 ) . पणजी , 
सार्वजनिक पुस्तकालयांतु आनी लिजबोआ ' अजूद ' म्हळ्ळल्या पुस्तकालयांतु 
( Lisboa , Biblioteca de Ajuda ) प्रत्यो राखिल्याति . 

कोंकणी व्याकरण आनी वाक्यरचनेंतु प्रवीण जातचि काथोलिक धर्माचे 
पाद्रीनीं गोंयच्या क्रिस्तावांच्या सिकवणेक कोंकणींतु पुस्तकां रचिली . ह्या 
पुस्तकांचे विषय पांच पुणु आसति : 

१. प्रश्नोत्तरमाला व दोतीनीची पुस्तकां 
२. सांतांच्या जीवित्व कथेची वर्णनां 
३. वाजेंल्यांचे ( क्रिस्त जीवित्व कथेचें ) भाशांतर 
४. भक्ति प्रबंधां 
५. सेर्मांव व धर्मोपदेश 

ह्या कार्यां भितरि भौतेकां जी आसति , ती १६ आनी १७ व्या शतकांतु 
एवरोपाक चालती आसिलल्यां पुस्तकांची भाशांतरां . त्या काळारि मानपद 
पाविलली दोतिनीची ( क्रिस्त धम - सिद्धांताची ) पुस्तकां म्हळ्यारि पाद्री 
मार्कुस जोर्ज ( MARCOS JORGE , 1524-1571 , Doutrina , 1561 ) , 
दोमिनिकान पाद्री लुईस दे ग्रानादा ( LUIS DE GRANADA , 1504-1588 , 
Compendio , 1559 ) आनी इंग्रजेचो दोतोर जेजुइत रोबेर्तो बेलामींनो ( ROBE 
RTO BELLARMINO , 1542-1621 , Dichiarazione , 1598 ) म्हळ्ळल्या 
बरैणारांची . जोर्जालें पुस्तक अनुवादिलें इस्तेवांवान ( अंक 6-14 ) , तैसेंचि 
ग्रानादालें गास्पार द सांव मिगेलीन , आनी बेलार्मीनालें तेचि गास्पारान , 
फ्रांसिस्कान पाद्रीन जुवांव द सांव मतीयसान ( JOAO DE S. MATIAS ) 
आनी रिबेइरानुई ( अंक 15-26 ) . क्रिस्तांव लोकाचो प्रतिपाळु करूंच्याक 
हाणीं आनी दुसऱ्यानीं आत्म - रक्षणाची ( Pastoral ) पुस्तकां लिहिली . थै 
क्रिस्तांव लोकाक कैसी दोतीनि सिकौंची आनी तांच्यो आत्मिक गों 
कैस्यो परिपूर्ण करुंच्यो त्यो उपशाम दिल्याति . 

प्रमाण कोंकणीच्या काळारि एवरोपांतु सांतांच्या जीविताची पुस्तकां जी 

चालतीं आसिलीं , तांतुले एक लोकप्रिय म्हळ्यारि पेद्रो दे रिबादेनेइरा 
( PEDRO DE RIBADENEYRA , 1526-1611 ) म्हळल्या इस्पाञोल जेजुतान 
लिहिललें ' सांतांचे फूल ' ( Flos Sanctorum , 1599 आनी 1601 ) . त्या 
ग्रंथाचो कोंकणी तर्जुमो केलो रिबेइरान , आनी 1607 वरुसा आमादोर दे 
सांतान ( AMADOR DE SANTANA ) म्हळ्ळल्या फ्रांसिस्कान पाद्रीन . 
पुणु सगळ्यां सांतांच्या वर्णन करणारां मधे श्रेष्टु जो आस , तो येकूचि 
आंतोञ द सालदाञ ( अंक 28-30 ) , जाच्या ' अचर्यवंता भगता सांतु 
आंतोनीच्या पुण्यान अबिस्टाची ... नवलां ' म्हळ्ळल्या ग्रंथाक मानपद लाबलें . 
सांतां भितरि वरुते जे आसति ते क्रिस्ताचे धर्म - प्रेषित व आपोस्तोल ; 
तांच्या जीविताची कथा गास्पार द सांव मिगेलीन बरैली . 

सांतां - आपोस्तोलांचो नमुनो म्हळ्यारि जेजू स्वामी ; ताचें जीवित च्यारि 
वांजेल्यानीं ( Evangelho , Gospel , शुभ - वर्तमान ) वर्णिललें आस . वांजेल्यांची 
विंचिलली खंडां इग्नाज्यो आर्कामोन्यान आपुल्या ‘ सगळ्या वरुसांचे वांजेल ' 
( 1667 ) म्हळ्ळल्या ग्रंथांतु कोंकणीतु अनुवादिली . ह्या ग्रंथांतु क्रिस्तांव श्रुतिची 
( Bible ) खंडां पैलेचि पावटी खेंचेयि आधुनिक हिंदुस्तानांतुल्या भासांनी केललो 
तर्जुमो म्हळ्यारि जाता . 

आतां पर्येत्र वर्णन केलले ग्रंथ सगळे तर्जुमे . ह्या काळारि कोंकणीतुं 
स्वयंरचित पुस्तकां थोडीं , आनी ती चड करून सेर्मांवांची . सेर्मांव बरैणारां 
मधे प्रबळु जो आस , तो सर्वतंत्रानी स्वतंत्रु गास्पार ; ताणें च्यारि सेवांचे 
लीव्र लिहिलले म्होणु सांगताति . पुणु सगळ्यां प्रमाण कोंकणी गद्यकारां 
भितरि , एकल्याचि शामाक बारावनु , श्रेष्टु जो आस , तो मिंगेल दे आल्मेइद 
( MIGUEL DE ALMEIDA ) . ताणें आपणाल्या ' वनवाळ्यांचो मळो ' ( Jardim 
dos Pastores ) म्हळ्ळल्या , पांच भागानी छापिलल्या ग्रंथांतु , आपणाली 
गद्याची शैली लातीन गद्याचे शैलेचरि मांडिली , भोव करुनु किकेरो ( CICERO ) 
म्हळ्ळल्या म्हा थोरा रोमी गद्यकाराच्या वाक्यांरि . ताच्या उदात्त गद्यांतु 
बारोक ( Baroque ) अलंकाराचो प्रझळु आनी लातीन न्यायवादाचें ( Latin 
Scholasticism ) सूक्ष्मत्व भर्शिललें आस ( अंक 31-35 ) . त्या भात्रि 
आल्मेइदान दोनि सेर्मांवांचे लीव्र , सांतांचे गुण वाखाणूनु , आनी कोरेजमाच्या 
तेंपाचो ( Tempo de Quaresma / Lent ) नियाळु करुनु , घडिले म्होणु 
सांगताति . आर्कामोन्यान आपुल्या ' सगळे वरुसांचे वांजेल ' म्हळल्या 

पुस्तकांतु येयेका तर्जुम्या उपरांते सेर्माव बरैल्याति , धर्मोपदेशाकारांच्या 
आलासिऱ्या पासावत . 

ह्या सगळ्यां बरैणारांचे कार्य रचणेतु आसतना , जायते गोंयचे हिंदू , 
इंकिजिसांवाचे भ्रांतीन , आपणाल्या गांवांतुले पळुनु वचुनु केरळांतु रावले . 
थें तांतुल्यां थोड्यानीं कोचि नगरांतु वैद्यपणाचो मानु जोडिलो . त्या काळारि 
कोचि होलादेजांल्या ( Dutch ) सत्तेखाल आसिललें . एका जाणारान , 
हेनरीकुस फान रेड ( HENRICUS VAN RHEEDE , सुमार 1637 तें 
1691 ) म्हळ्ळल्यान , दखिण हिंदुस्तानांतुल्या झाडांचो अभ्यासु आरंभिललो , 
एक म्हा वनस्पतिविद्येचे कार्य घडूंच्या कारणे . ह्या कामाक ताका तेंगां 
कोंकणी वैद्यांचो आलासिरो मेळ्ळो , जांची नांवां आपु भट्ट , रंग भट्ट आनी 
विनायक पंडित ( अंक 40 ) . रेडालें झाडांचे वर्गीकरण सारिखें आस म्होणु 
निर्धारुंच्याक ताका ते वैद्यानी एक कोंकणी प्रमाणपत्र बरौनु दिले . सरस्पतीच्या 
दृष्टीन त्या पत्राक मोल उणे , पुणु तें केरळचे कोंकणीतु आजि पर्यंत्र 
अस्तित्वांतु आसिल्ल्या बरपां भितरि पैलेंचि बरप म्होणु ताका मानु थोरू . 
ताचे उपरांतें कोंकणी केरळकारानी कांयि पुस्तकां आपुले आवयभासेंतु 
बरैली म्होणु सांगताति , जैसी देवुळांची स्थळ पुराणां , ‘ भागवत पुराण ' , 
' लिंग पुराण ' , ' वीरभद्रचरित्र ' , ' परशुरामचरित्र ' इत्यादि . 

गोंयांतु काथोलिक पाद्रीनी कोंकणी कार्यां जी घडिली , ती गद्यांतूंचि 
रचिलीं ऐसें दिसता . काव्यां जी ताणी लिहिली - जैसे इस्तेवांवाचें ' क्रिस्त 
पुराण ' - ती मराठींतु आसति . पुणु इंग्रजां भितरि लोकु कोंकणी भक्तिगीतां 
गायतालो म्होणु सांगताति . तरि प्रमाण कोंकणी युग सेवटीक पावता म्हल्ळ्यारि , 
' रिगलो जेजू ' म्हळ्ळलें एक कोंकणी काव्य एका मंगळूर राविलल्या गोंयच्या 
पाद्रीन रचिलें ( अंक 41 ) . ते पाद्रीचें नांव जोकी दे मिरांद ( JOAQUIM 
DE MIRANDA , + 1783 ) . मंगळूराक लागी आसिलल्या देशांतु मुसलमानु 
राव हैदर आली ( 1722-1782 ) राज्य चलैतालो . इंग्लेजानीं आपणालो घातु 
केलो म्होणु तांचेरि कोपुनु ताणे 1780 वरुसा झूज मांडिलें , आनी मंगळूरा 
लागी येवनु थैच्या काथोलिकांक ते इंग्लेजाचे वाटेन आसत म्होणु 
चिंतुनु - पीडापीड दिवच्याक लागलो . तावळि मिरांद काथोलिकांच्या प्रबळ 
देसाक , म्हणजे फ्रांसाक , वचूक गेलो , थैच्या राजाकडे लुइज १६ व्याकडे 
( LOUIS XVI , 1714 तें 1759 पासुन राजा ) , आधारु मागुच्या खातिर . 

पुणु तावळि तो बापुडो रायु आपणचि कश्टांतु पडललो . देखुनु मिरांदालें 
वचप निर्फळ जालें . सेवटी मिरांद आपणयि फ्रांसाक अंतरलो . 

इतुल्यान प्रमाण कोंकणी युग संपले . आनी ' रिगलो जेजू ' हे भक्तिगीत , 
ज्यांतु क्रिस्ताच्या कश्ट - दग्धांचे वर्णन केललें आस , हैदर आलीच्या पुत्रा 
तिप्पु सुलताना ( 1749-1799 ) खाल , मंगळूा क्रिस्तावानी सोंसिलल्या 
दुखाची भविष्यवाणी जावच्याक पावले . 

अनामक कवि 
( १२ वो शेकडो ) 


1 


नारायण स्तुति 


जेणे रसातळावनु मत्स्य - रूपें वेद आणीयलें 
मनु शिवाक वाणीयलें । 
तो संसार - सागर तारणु मोहंतो 


राखो नारायणु ॥ 

अनामक लोक - कवि 

( १३ वो शेकडो ) 


2 


गवळिणींगेलें मागणे 


( नामदेवालो मराठी प्रवेशु 


गौळणी ठकविल्या 
एक एक संगतीने मराठी कानडीया 
एक मुसलमानी 
कोकणी 
गुजराती अशा पांचीजणी गौळणी ठकविल्या ॥ ) 


पाव गादातारा । 


पाव गादातारा । 
तूं नन्दाचो झिलो । 
माकां फडको दी । 
मी हिंवान मेलों । 
घे माझो कोयतो । 
देवा पायां पडलों ॥ 

क्रुस्ट्णदास शामा ( कृष्णदास शामा ) 

( १६ वो शेकडो ) 

परस्परु रुसि [ पराशर ऋषि ] आनी सुगंधा 


भीस्मु [ भीष्म मंत्र्या - प्रधाना लागी उलैलो : ' आमंच्या बापाक अस्त्र्येवीण 
जीवाक सुख नां , माहा चिंताक्रांतु : तरी आतां हांव येकि कन्या तूर्तचि 
जोडीन ' - म्हणौनु आपुल्या राज्यांतुलो घोडे - हस्ति - रथ - पायदळ चतुरंग 
सहिन्या सहित भायरि पडलो . इतुक्या मार्गावरी वेतां , येका समुद्राचे तीरीं 
सुगंधु परिमळु येवं लागलो , त्या परिमळाच्या लब्दान राव वा समेस्त सहिनें 
[ सैन्य वेदलें . 

तंव रायान प्रधाना पासीं विचारिलें : ' कस्तुरि - चंदना सारिखो परिमळु 
जो येता तो बैंचो ? ' तें उतर आयकुनु प्रधानान आपुल्या शेवकांक निरोपु 
दिलो : ' कोणी कडे कोण देवस्थान आस , खुंय बरव सुगंध पुस्वांचो [ पुश्पांचो 
ठाव आस ? तरि तुमी ठांय् घालुनु वेगीं वेगीं या . 

तें उतर आयकुनु शेवक धांवत गेले ते समुद्रा तीरीं सोदूं लागले . सोदितां 
सोदितां त्या समुद्राच्या तीरावरी येकु नैंवडु - म्हणजे तीरी तारि उतर्तलो 

ताची ती कन्या महा स्वरुपी सुंदरी , त्या शेवकानी देखिली . तिचे आंगीचो 
सुगंधु परिमळु , त्या परिमळाच्या लब्दाक भोंवराचो रण जुणंकारु अंत्रोखे 
जाता , तावळि ते शेवकानीं देखुनु , तिचे लागी विचारिलें , तूं कोणाची कन्या ? 
हे सर्व वर्तमान आमकां सांग . ' 

तावळी ती तांचे लागी उलंव लागली . ' मजो बापु खारुवो , हांव ताची 
कन्या . पैलें मजें नांव ' मछेगंध [ मत्स्यगंध ] ' . येक गांव भरि मजे आंगिची 
पोरटणी – जैसी मासळ्येक हींवसाणी येता तैसी येताली . तावळी ह्या मार्गान 
येकु रुसी [ ऋषि परस्परु [ पराशर म्हळ्ळलो तारी उतर्नु वचूंक आय्ललो . 
तावळी मजो बापु खारुवो अरण्यांतु गेललो . हांव येकलीचि ते तारी लागी 
बैसलली . माका देखुनु तो रुसेस्पोरू [ ऋषीश्वर वेगीं ' पेलतडि उतारि ' म्होणु 

लागलो . तावळी हावें म्हळे . ' मजो बापु येवनु उतारीत . हांव कन्या , कैसें 
होडें उतारूं ? ' 

तावळी येकांतु वासु देखुनु , तो रुसी आपण्याक भोगु मागू लागलो . तावळी 
हांव भयोभीत होवनु लाजिली . तावळी तो रुसी बोलू लागलो . ' वेगीं तूं 
माका भोगु दिसि , तरी बरें . नां तरी तुका श्रापुनु भस्म करीन ! ' तें उतर 
आयकुनु हांवें ताचे लागी बोलिलें . ' हांव कन्या , भोगु दीवंक नेण . ' तावळी 
ताणें म्हळे , ' तुका बरवी पंदरा होव सोळा वरुसांची सोवासीणी [ सुवासिनी ? ] 
करीन . ' 

तावळी तिणे म्हळे , ' दिसाचो भोगु दीवं तरी नये . समेस्त देव – चंद्र , 
सुरिया , समंद [ समुद्र ] , बुखे [ वृक्ष ] , वावतार - देखताति . हांव तुका कैसो 
भोगु दींव ? ' तावळी ताणें म्हळे ' तूं भियेवं नाका . त्या समेस्तांची द्रुस्टि 
[ दृष्टि ] आमी भोगु करतानां पडनासी हांव करीन . ' म्हणौनु आटांय दिसांक 
[ दिशांक कमंडळिचे उदक काडूनु उडैलें . त्या उदकान हीवर जावनु अंधकार 
पडलो , मनुशाक मनुश देखू नये जालें . 

पुडां ते मच्छकन्येन त्या रुसीक भोगु दिलो . फुडां तिगेरि व्यासु पुत्रु 
जालो , आणी तिका नांव ' सुगंधा ' म्हणौनु ठेय्लें . ते सुगंधेचे आंगिची वासना 
जैसी कुंकुम , कस्तूरि , अगर चंदन , बावन चंदन परमळता तैसी वासना 
परिमळु येवं लागली . मग तो रुसी जें तप केललें इतुकेंयि वचुनु नागवलो . 

ऐसें हे मागिले वर्तमान त्या प्रधानाच्या शेवकां लागी सुगंधेन सांगिलें . 
तें आयकुनु ते आपुल्या स्वाम्या लागी येवनु सांगिलें . तें सर्व वर्तमान आयकुनु , 
राव प्रधान मंत्री घेवनु , ते सुगंधे लागी येवनु समुद्राचे तीरीं बैसलो . तिच्या 
बापा खारुव्याक आपौंक धाडिलो . तो रायाचो निरोपु आयकुनु धांवत येवनु 
पायां पडलो . 

' स्वाम्या तुवे कित्या माका आपौंक धाडिललो तें माका सांग . ' तंव रायान 
म्हळे . ' तुजी ही कन्या सुगंधा आमंच्या बापा संतन [ शंतनु ] चक्रवर्तीक 
दी . दिल्यावरी हांव तुका देश , दुर्गा , वोळितां , द्रवे [ द्रव्य ] , रथ , हस्ती , 
घोडे , सहिनें , पायदळ , तुका हांव दीनु राव करीन . जें कांय हांव म्हणतां 
तें तूं करि . ' 

तावळी ताणें म्हळे , ' स्वाम्या हांव तुजो शेवकु . जें कांय ती कन्या म्हणता 
तें करुंचें . तावळी प्रधान , राव , कन्येचो बापुय् सहित तिचे लागली पावले . 

राव येता देखुनु , ती उटुनु रायाक साष्टांग दोनीय हात जोडुनु पायां पडली . 
रायान म्हळे , " तूं कांय भियेवं नाका . जे काय हांव म्हणतां तें तूं करि . 
उधंड भोगूक पावसी . 

तावळी तिणे म्हळे . ' स्वाम्यान निरोपु दिलो तो भोव् बरो , पण हांव 
जी विनंति करितां ती बरे प्रमाणी मना हाडुनु निरोपु दिसी , तरी तुवें 
म्हळ्ळलें हांव करीन . तरी स्वाम्या , तूं राज्यांतु राव राजे [ राज्य ] करितासि . 
आणी तूं व्होड बायलेलो . तुगेरि जी संचति जायत ते राजे करिति . मगेरि 
जे पुत्र जाती , तांकां राजे नां . तुमची शेवा करुनु ताणी आसुंचें . तरि हे 
भासे हांव सर्वथा तुवे म्हळ्ळलें नकरी . हांव जे म्हणतां तें तूं जरि करिसी , 
तरि हांव तुज्या बापा संतन चक्रवतीची बाय्ल जायीन . ' 
हे उतर आयकुनु ताणें म्हळे . 

' हांव प्रथमचि नेमु ऐसो केला , स्त्री सर्वथा हांव नकरी वा राजेय् नकरी : 
हांव मजें तर्णेपण मज्या बापाक दिला , तांचे वधपण [ वृध्दपण ] हांवे काडुनु 
घेतला . तूं आमंच्या बापा संतन चक्रवतीची स्त्री जा . तुगेरी ताचे वरवनु 
जे पुत्र जाती , तांकांचि राजे हे समेस्त दिलें . ऐसें मनीं हांव आजि तागायत 
अस्त्री आणी राजे जरी करीन , तरि मजे माये गंगेची माका आण . संवसारी 
जितुक्यो स्त्रियो आसति इतुक्योय् माका मजे मायेचे परी . हांव ब्रम्हचारी , 
परमेश्वराची भक्ति सेवा करुनु असतलों . ' 

हे उत्तर तिणे आयुकुनु संतोसूनु ' बरें ' म्हळे . 

मागिरि थेंचि गंधर्वविव्हाव् केलो . करुनु त्या सहिन्या अस्तानापुर राज्यांतु 
हाडुनु संतनु चक्रवर्तीक आणी ते सुगंधेक येकडे बैसौनु आपुल्या हातान 
रत्नां मोत्यांची शेंस भरली : " जें कांय तुगेरि पुत्र जाती तांकां हांव राजे 
मज्या बापा हुजीर समर्पनु दीन , तूं आजि तागायत ह्या राज्याची स्वामिणी ' 
ऐसें वरुदान दोगांय्कय् भीस्मान दिले . 

ऐसी कथा शुक इंद्रान जल्मजयाक सांगिली . पुणती तो विनंति करूं 
लागलो . ' आणियेकि अपूर्वी कथा । माका सांग . ' दुसरी कथा समाप्त . 

क्रुस्ट्णु ( कृष्ण ) , रुक्मिणी आनी गोपिका 


ऐसें म्होणु ताका बरौनु कागत धाडिलें , तें ततुखेणि .... पावले आणी 
तें कुबेरान वाचुनु पळेले . जेतुकें द्रवें भांडारांतु आसिलालें , इतुकेंय् धाडुनु 
दिले . तें द्रवें रुक्मिणी लागी हाडुनु वोपिलें . तिणें तें ताटांतु रकय्लें , पण 
ते ताटांवैरि येना . ऐसें करितां खस्तवस्ति जाहली . देव स्वर्गी होनि विमानारि 
बैसुनु अंत्रळी विमान लावनु पळेवं लागले . 

फुडा नारंदान [ नारदान ] रुक्मिणीक म्हळे : ' आगे भिमुक रायाचे कुमारी , 
समेस्त द्रवें तुर्वे द्वारकेचें सरलें तें हि नपुरो जावनु , पाताळीचे , स्वर्गीचें , 
कुबेराचें इतुकेंय् द्रवें हाडुनु रकैलें . पण क्रुस्ट्णाचे [ कृष्णाचे ] सरी तुका 
ना जहालें . आतां तुमी हरय्लें , हांवें जिखिलें . तुमकां इतुकें ग्यान नां . हो 
क्रुस्ट्णु जो आस , तो परमेस्पराचो [ परमेश्वराचो अवतारु . हाका द्रव्याची 
काहीं हिसेबु पडला ? पण येक ऐसें आस , केदोय दादुलो जरी समर्थं 
जहालो , तरी संघात आपण्या लागली हांसत खेळत म्होणु तिकाय तो किर्कोळु 
दिसता . वर्कट समेस्त लोकाक तो व्हडु ऐसो दिसता . तैसो तुमीं क्रुस्ट्णाक 
केलालो , पण बाय्लेन आपुल्या भ्राताराच्या उतराचो विस्वासु मानु नये . 
खिणाचे मधे एकद्या उतराक जरि चूकि पडत तरि अपमान करीत . ह्या 
कारणे , जेयो कांय भलियो स्त्रियो आसति , तियो आपुल्या भ्राताराच्या चित 
सारिख्यो चलताति . तुमी क्रुस्ट्णाच्या चित सारिख्यो चाल्लेल्यो नां देखुनु 
तुमकां इतुलो अपमान केला . आतां तुमकां जें काहे सांगतां तें आयक , 
क्रुस्ट्णाची अंतवरी येकि बंद म्हळली आस . तिचे पान हाड्या . आणी वें 
ताटावेलें भूमिवरि रकैया . ' 

ताचें उतर आयुकुनु द्रवें समेस्त ताटावैले रकैलें . आणी तें गळात पत्र 
त्या तागड्यांतु दवरलें , आणी तें गळात पत्रा सारिखोचि क्रुस्ट्णु [ कृष्ण ] 


कोंकणी मंदाकिनी 


२३ 


तुकलो . तें पान नारांदान आपुल्या मस्तकारि घेतले . समेस्तां गोपिकांचे हातीं 
क्रुस्ट्णु दिलो . तें देखुनु तेय गोपिका आनंदभरित जावनु द्वारकांतु आय्लेयो , 
आणी आरथि लिंबोळण क्रुस्ट्णाक करूंक लागलियो . जेवण सरुनु हौंस 
तुळियेरि बैसुनु अस्ट [ अष्ट ] -नाकिणी सहित सरिपाटानी क्रुस्ट्णु - रुक्मिणी 
खेळू लागली . 

ऐसी ही कथा क्रुस्टण्दास नमीयान स॒त्यांक सांगिली . क्रुस्ट्णाक दान 
दिलली उतमि [ उत्तमि ] देखुनु 

' आणियेकि जरी ऐसली कथा आस , 
तरि सांग ' म्होणु विनंति केली . फुडां तो तांकां अनेकि कथा सांगता . येतुक्यान 


कथा समाप्त . 

अस्वमेधु [ अश्वमेध ] 


( अस्तना पुरिचे राजे धर्मराव् करितां प्रथुविवरि जो घोडो सोडिलालो ताची 
कथा । अध्याव् पैलो ) 


धर्मराजे अस्तनापुरी [ हस्तिनापुरीं ] राजे करितां ख्याति थोरि नांदातो 
प्रथुविवरि तें अपूर्व परियसाई [ ? ] . अस्तनापुरिचे राजे धर्मु करितां प्रथुमीरि 
भोव ख्याति ऐसी केली . 

जे अनाथ , दुर्बळी , दीनां , आंदळी , थोंटा , पांगुळी – येतुक्यांकय् दिसाच्या 
दिसा अन [ अन्न दीवनु तांचो बरो प्रतिपाळु कोर्नु चौगांय भावां सहित 
आपण भोजन करुंक वेतां परमेस्पराचें देहेयान [ ध्यान सुमरण [ स्मरण ] 
करुनु आरोगण करी . एणेचि प्रकारी केति एकां वरुसां राजे केलें . ऐसें आसतां 
स्वर्गी होवनु ब्रह्मयाचो पुत्रु नारंदु नारदु ] हाती वीणा घेवनु परमेस्वराचें 
नाम गातचि मृत [ मृत लोकी अस्तनापुरी आयलो . तो येता ऐसो धर्मान 
देखुनु , आपुल्या चोगांय् भावां वा द्रुपदीये [ द्रौपदीये सहित फुडे वचुनु , 
हातीं धोर्नु हाडुनु , आपुल्या सियासणारि बैसौनु , पांये दुय्ले . ताच्या पायांचे 
उदक पांडवानी आपुल्या मस्तकारि घाले . परिमळाची पुस्वां [ पुष्पां ] हाडुनु 
पायां लागी ठेय्लें [ ठेय्लीं ] . पांचय् जण उभे रावनु सेवा करु लागले . 

इदिस्टिरान [ युधिष्ठिरान ] म्हळे . ' स्वाम्या ब्रह्मयाच्या पुत्रा नारंदा , तूं कोणी 
कडे आसिलालो ? आजि केतियेकां दिसांनी तुजे चरण देखिले . आजि आमचे 
जल्म सुफळ . कित्या जरि म्हणाशात , तरि तूं परमेस्वराचो भग्तु , आणी 
बाळ - ब्रमचारी [ ब्रह्मचारी ] . संवसारी जेतुकियो स्त्रियो आसति , येतुकियोय 
तुवें आपुले माये समान मानिल्याति . हे तुवे थोर व्रत केला त्या निमिती 
आमी तुजें चरण जरि देखिलें , तरि आमाकां मुरित [ मुक्ति मेळत . ' 

ऐसें उतर आयकुनु नारंदु म्होणु लागलो . ' इदिस्टिरा जे काहीं तूं मनीं 
धरिसी , तें तुका फळत . पण तुका हांव येक सांगतां , तें चित दीवनु आयक . 
हांव वैकुंठी आसिलों थें हांवें येक ऐसें देखिलें . जेयां रायानी मागां प्रथुविवरि 
अस्वमेध केल्याति , घोडो शामकर्नु [ श्याम - कर्ण ] प्रथुविवरि सोडुनु , खेतेय् 
राये जेत्वके आसति , येतुक्यांकय् जिखुनु आपुले शेरणागत करुनु , तेयां 
रायांचे द्रवे हाडुनु , परमेस्वराचे नावी थोरु येग्नु [ यज्ञ ] आरंभुनु , दान धर्म 
केलाय [ केल्याति ] , तेया रायांक आपुल्यां सभातु बैतूंक परमेस्परान निरोपु 
दिला . ये जे राये आसति जानीं अस्वमेध केले नांति , तांकां बैतूंक सकली 
ऐसे सुवाते ठावो दिला . तेया रायां बराबरी तुजा बापु पांडु बैसला . 

तें देखुनु हांव मनांतु भोव् दुखलों . हांवें म्हळे , ' धर्म , अर्जुन सारिखे 
पुत्र आसतां पांडून सकलिये सुवातेरि बैसुचें ? ' जानि अस्वमेध केल्याति , 
ते वैरि बैसल्याति . एसें हावें मज्या डोळ्यांनी देखिला . तुमी तरी आंतां 
बरे प्रमाणी अस्तानपुरिचे राजे करिताति . वैरि तरि तुमकां संवसारी कोण 
नांति . आतां तुमी ऐसें कऱ्या . शामकर्नु घोडो सूर्य - वंसिच्या [ सूर्यवंशाच्या 
राया ऐवानस लागी आस . तो घोडो तुमी हाडुनु प्रथुविवरि सोडया . जे 
राये घोडो धोर्नु येव्धे [ युद्ध ] तुमचे लागी करिती , तांकां तुमी जिखा . आणी 
आपुले शेरणागत करुनु ठेया . ऐसें जरि करिशाथ तर तुमंचो बापु पांडु 
उंचस्थानी बैसत . संवसारी जल्मलल्या पुरुसान [ पुरुषान ] ऐसें करुंचें . आपुलो 
माये - बापु जरि सकल्या आसणारि बैसत , तरि त्या पुत्रान कोणीय् येक 
प्रकारी परमेस्वराची भन्ति कोर्नु उंचस्थानी पाव ऐसें करुंचें . तरी आय्लल्याचे 
जल्म सुफळ . तरि तुमी पांचय् जण परमेस्वराचे भग्त आनी खेतेय् थोर ! 

आतां जे काहीं हांवें तुमकां सांगिलां तें तुमी वेगीं कया . हे काय मजे 
बुधीन हांवें तुमचे लागी उलय्ललें न्होय , तुमच्या बापा पांडून बहुतेकी प्रार्थना 
कर्नु माका तुमचे लागी धाडिललो . ' धर्म , अर्जुन , भीम सारिखे पुत्र आसतां 
आपण येणे प्रकारी आसं . आपण्याक ते वेलिये सुवातेरि बैतूंक ठावो कोर्नु 
जरि दीति , तरि ते आपुले पुत्र . आणी तांच्यान जरि हे नज , तरि ते 
पासाण सारिखे ! ' ऐसें म्होणु माका सांगिलें . त्या निमितीं हांवें येवनु तुमकां 
सांगिलां , ये वरि तुमी सग्न्यान [ सज्ञान ] आसति . आतां माका निरोपु द्या . 
हांव आसं तो वचूंक वेतां . " 

सांता क्रुसाची कुरु 


सांता क्रुसाचिये कुरुवेन , सोडय् आमकां परमेस्परा आमंच्या द्रुस्टांतुले . 
बापाच्ये नावीं , आणी पुत्राच्ये , आणी स्पिरिता सांताच्ये पवित्र आत्म्याचे ] . 


आमें जेजूस . 

आमंच्या बापा 


आमंच्या बापा , तूं स्वर्गी आससि , तुजें नांव थोर जावं . तुजें राजे आमकां 
येवं . तुजी खोसी जैसी वैकुंठा जाता , तैसीचि संसारांतु जावं . 

आमंचो दीसपडतो ग्रासु आजि आमकां दी . आणी आमची पातकां भगसि , 
जैसें आमी आमंचेरि चुकलल्यांक भगसितांव . आणी आमकां टाळणिये पडूं 
दीवं नाका , पण जें कांय आमचेरि वायट विघ्न येता , तें निवारि . आमें 
जेजूस् . 

नमो मारिये 


नमो मारिये क्रुपा भरिती , स्वामी तुजे ठांय् आस . स्त्रियां भितरि तूं 
सदैवी , आणी सदैव फळ तुज्ये कुसिचे जेजूस् . 

सांता मारिये परमेस्पराचे माते , आमां पापियां खातिर मिनति करि , आतां 
आणी आमंच्या मरण कालाडे . आमें जेजूस् . 

शेरण येतांव 


शेरण येतांव तुका राण्ये काकुळतिच्ये माते . तूं आमंच्या जीवाचें अमृत 
[ अमृत ] , तूं आमंचो भरवंसो , तुका शेरण येतांव . आमी परदेसियां एवेची 
बाळकां , ह्या दुखाच्यां कोंडांतु आसतां , हास्कार - हुस्कार सोडुनु , रुधन [ रुदन ] 
करुनु , तुका कुळाहाळु करितांव . तरि तूं आमंची सखाय , ते तुजे कणिवळ 
डोळे आमचे वरि पर्ति गे माये , आणी ह्या परदेसा उपरांतें तुज्ये कुसिचें 
सुफळ फळ जेजूस् आमकां दाखय . ये शांती , ये कणिवाळी , ये दुलबी , 
सदा आंकुवारी मारिये , सदैवी परमेस्पराचे माते ! 

क्रिस्तान आमकां दीन म्हळलें तें लाबुच्याक , 
आमंचे खातिर मिनति करि . आमें जेजूस् . 

सतेमानितां 


सतेमानितां परमेस्परा बापा सर्व हुकुमदारा , स्वर्गीच्या वा प्रथुमिच्या 
रचणाराक . आनी जेजू क्रिस्ता ताच्या पुत्रा , येकाचि आमंच्या स्वाम्याक . 
जो स्पिरिता सांता ( पवित्र आत्म्या ] वरवनु गर्भी संभवलो . आंकुवारि मारियेच्ये 
कुसिंचो जल्मलो . पोंस्यु पिलाता खाल आपदा कस्ट सोसिले . क्रुसावरि 
जोडिलो , मेलो आणी निखेपिलो . लिंबां डेविलो , तिसऱ्या दिवसा पुणती 
जीवंतु जालो . स्वर्गी चडलो , सर्व हुकुमदारा परमेस्परा बापाच्ये उजुविये 
हातीं बैसला . थंय ठावनु जीव्यां मेलेल्यांची मनुसुबी करूंक येतलो . सतेमानितां 
स्पिरिता सांताक , सांत इग्रेज काथोलिक [ पवित्र विश्वजनीन सभा ] , भग्तांचो 
येक्तारु , पातकांचें भगसणे , कुडिचें रेजुरेय्सांव [ पुनर्जीवन ] , आणी अखंडित 
जीणे . आमें जेजूस् . 

धा उपदेस 


पयलो 
दुसरो 
तिसरो 
चौथो 
पांचवो 
सटवो 
सातवो 
आठवो 
नवो 
धावो 


येकाचि सतेवतां परमेस्पराक मानु देवचो . 
परमेस्पराची आण अडादेडिये दीवं नये . 
आयतारा संताक , वावरु न करितां , पाळो देंवचो . 
माये - बापाक मानु देवचो . 
जिविसी मारूं नये . 
परद्वार करूं नये . 
चोरूं नये . 
लटिकी गोवाय् देंव नये . 
पेल्याच्ये अस्त्रियेची आशा करूं नये . 
पेल्याच्ये वस्तुची आशा करूं नये . 


हे धा उपदेस दों भितरि आटापल्याति . म्हणजे समेस्तां होनु परमेस्पराची 
प्रति [ प्रीति करुंची . आणी जैसें आपण्याक देखता , तैसेंचि पेल्याक देखुचें . 

जेजू क्रिस्ताची म्हैसी [ महैशित्व , महैश्वर्य ] 


गुरु : ' स्वर्गी चडलो , परमेस्परा बापाच्ये उजुविये हातीं बैसला ' म्हणजे 
कितें ? परमेस्परा बापाक उजुवो हातु आस ? 

सीसु : परमेस्परा बापाक हातु पाओ ना . तो निराकारु कुडी वेगळो . 
पण जेजू क्रीस्तु ‘ परमेस्परा बापाच्ये उजुविये हातीं बैसला ' ऐसें म्हणतांव , 
कित्याक देवपणीं ताका परमेस्परा बापा सरिसो मानु हुकुम भोगता . आणी 
माणुसपणी देवा बापान समेस्तां भोडुव्यां भरतां होवनु , अधिक मानु , अधीकि 
प्रति [ प्रीति ] , अधीकि स्रस्टाय् [ श्रेष्टत्व ताका दिली , त्या पासावत ' उजुविये 
हातीं बैसला ' म्हणतांव् . 

गुरु : ' थंय ठावनु जीव्यां मेलेल्यांची मनुसुबी करूंक येतलो ' म्हणजे कितें ? 

सीसु : म्हणजे मनुसुबियेच्या दिवसा क्रीस्तु आमंचो स्वामी , थोरि हुकुमेन , 
थोरा दभाज्यान , समेस्तांची मनुसुबी करूंक , आणी तांतांच्या करणियां प्रमाणी , 
अखंडित उचित , होव् अखंडित यादल , परिपूर्ण देवंक येतलो . 

माहा पातकांची सात मूळस्थानां 


गुरु : परमेस्पराचे आणी सांत इग्रेजेचे उपदेस सांभाळूचे कोण ते तुवे 
सांगिल्याति . आतां कोण ती पातकां नकरुंची , ती सांग . 
सीसु : माहा पातकांची मूळस्थानां सात . 

पयलें गर्व . 
दुसरें आपस्वार्थं 
तिसरें कामु . 
चौथें क्रोधु . 
पांचवें पोटाएँ 
सटवें नेदुखाचारु [ मात्सर्य ] 

सातवें आळसाय . 
गुरु : संवसारांतु आणियेकां पातकां नांति - हींचि पातकां ? 

सीसु : उधंडां आसति . पण ही सात समेस्तांची मुळां , ह्यां वरनु हेरां 
समेस्तां निपजताति म्होणु . आणी ही जी आसति , ती येकादे वेळी , माहा 
पातकां जालीय तरि , अणियेकी वेळो उपपातकां जाताति . 

गुरु : माहा पातकां वरव्नु पातक्याक कोण वाय्ट भोगता ? 

सीसु : परमेस्पराची क्रुपा , इस्टागति , आणी मुग्तिपद सांडवता , जेजू 
क्रिस्ताच्या मरणाचो फळु अंतरता , कूडि आत्म्याक येमकोंडिची ख्यास्ति 
दंडणा भोगूंक जोडता . आणी माणुसु माहा पातकांतु आसतां , जियो बरवियो 
करणियो करिता , तांचो फळु ताका अंतरता . 

गुरु : म्हणजे माहा पातकांतु आसिलल्याक बरवियो करणियो केलल्यो 
उपेगा नयेति ? 

सीसु : परमेस्पराची क्रुपा , आणी मुन्तिपद जोडूक उपेगा नयेति , पण 
त्यां करणियां पासावत परमेस्परान कूडिचें प्रणाम , उधंड द्रवे , आणी पातकांची 

वळखि , वा सुधी दूखि ताका देंवच्याक उपेगा येताति . 
गुरु : माहा पातकां म्हणताति कित्या ? 

सीसु : कित्या तांचे वरवनु माहा थोर वाय्ट आत्म्याक भोगता , आत्मो 
मरता , म्हणजे परमेस्पराची क्रुपा आत्म्या जिणि जि आस ती ताका 
सांडवता . 
गुरु : आतां येक माका सांग , माहा पातकां भितरली जी स्वर्गाक 

ती कितुलीं ? 
सीसु : च्यारि . 


हाक दिताति 


गुरु : कोणती ? 


गुरु : पय्लें , पेल्याक आपखोसियेन जिवीं मारिल्यारि . दुसरें , प्रकृति 
[ प्रकृति आड येता , तें रत - मौश्याचे [ रक्त - मासाचें ] पातक केल्यारि . तिसरें , 
दुर्बळ्यांक तनमधे विधवांक आणी पोरांक 

जुलुमु - जाजति केल्यारि , 
चौथें , वावरु - दंद केलल्यांक दिसडो नेदेल्यारि . 
गुरु : माहा पातकां कैसी भगसताति ? 

सीसु : परमेस्परारि चूकि जाल्या म्होणु , सुधी दूखि धरुनु , फुडां पातकां 
नकरी सो निछेव केल्यारि : आणी कोंफेंसार जाल्यारि [ पाप - निवेदन केल्यारि ] , 
होवू इग्रेज काथोलिक विश्वसभा फरमायता तावळि , कोंफेसार ( confessar ) 
जायिनसें मानसिल्यारि , माहा पातकां भगसताति . 
गुरु : उपपातका वरव्नु , आत्म्या कोण वायट भोगता ? 

सीसु : तांचे वरवनु परमेस्पराची क्रुपा सांडवना , पण ताची प्रति 
[ प्रीति ] -सेवा करूंक , आत्म्याक असंतोसु जावनु , आळसाय् उबगणि येता . 
आणी माहा पातकां पडूंच्याक सोंपो मार्गु येता . 
गुरु : कैसी भगसताति ? 

सीसु : कोणुय् तरि साक्रामेंतु संस्कार घेतल्यारि , आणी मीस क्रीस्त 
यज्ञ आकिल्यारि , आग्व बेंत [ पवित्र उदक घेतल्यारि , ' हांव पातकी ' 
रेजार [ प्रार्थना केल्यारि , हा वरि मारुनु , अपराधु भगसुनु मागिल्यारि , 
आनी मनीं पातकांचि दुखि आससि कोणय् कुरु दाखय्ल्यारि , उपपातकां 
भगसताति . 

गुरु : ही सात पातकां सांगिल्यांति ती निवारुंच्याक कोण प्रकार जाय ? 
तें जाणासि ? 

सीसु : होय . ह्यां पातकांचे वैरिगुण आसति , ते अभ्यासुंचे . आणी आत्म्याचे 
त्रिगुण , वा कुडिचे पांच विसाये [ विषय बरवे करुनु राखंचे . 
गुरु : तरि पातकां निवारुंच्याक तांचे वैरिगुण कोण ते सांग . 

सीसु : गर्व निवारुंच्याक लिणत्व जाय . आपस्वाथु निवारुंच्याक उधार्ये 
[ औदार्य ] . कामु निवारुंच्याक कास्तिदादि [ सतीत्व , ब्रह्मचर्य ] . क्रोधु 
निवारुंच्याक शांति . पोटार्थे निवारुंच्याक कटु , नेदुखाचार निवारुंच्याक मोहो . 
आळसाय निवारुंच्याक परमेस्पराचिये सेवेच्यो वस्तु बरविये हाणविरधीन वा 
संतोसान करुंच्यो . 
गुरु : आत्म्याचे त्रिगुण कोण ते सांग . 
सीसु : यादि , मति , खोसी . 
गुरु : कुडिचे पांच विसाये सांग . 
सीसु : देखुंचें , आयकूचें , हुंगुचें , रुचि घेवची , पोर्सचें . 

दयाळी करण्यो 


गुरु : कितुलियो दयाळी करण्यो ? 
सीसु : चौदा - सात दयाळी करण्यो कुडिच्यो , आणियेक सात आत्म्याच्यो . 
गुरु : कुडिच्ये दयाळी करण्यो कोणी तियो ? 

सीसु : पैली , भुकेलल्यांक जेवंक देंवचे . दुसरी , तानलल्यांक पियेवंक देंवचें . 
तिसरी , उगत्यांक पांगुरण देंवचे . चौथी , बळलिकेच्यांक वा बंदखणी तडैलल्यांक 
पळेंवचें . पांचवी , परदेसियांक बिडार देंवचें . सटवी , सरे सांकळे सांपडल्यांक 
सोडवचें . सातवी , मेलल्यांक मातिये पावचे . 
गुरु : आत्म्याच्यो सात दयाळी करण्यो कोणी तियो ? 

सीसु : पैली , बरवी बूधि सांगुची . दुसरी , नेणारांक सिकंवचे . तिसरी , 
दुखेस्तांक बुजांवचें . चौथी , चुकलल्यांक सिख्या लांवची . पांचवी , बेहुर्मति 
केलल्यांक भगसुचें . सटवी , पेल्याचे अपराद , अग्न्यानपण , शांति धरुनु सोसुचें . 
सातवी , जिव्यां मेलल्यां खातिर परमेस्पराक मिनति करुंची . 


( हीं ९ खंडां [ 6-14 ] , मार्कुस जोर्ज [ MARCOS JORGE ] नावांच्या 
बरैणाराच्या ' दोत्रीन ' [ Doutrina ] म्हळ्ळल्या पुस्तकावेलीं विंचुनु इस्तेवावान 
अनुवादिली . 

क्रिस्ताव दौत्रिणीचे च्यारि भाग 


- 


गुरु : च्यारि 


सीसु : मनुस्यान मुग्ती पावंच्याक क्रिस्वांची दोक नि [ doutrina ] सि 
कारण देखुनु तुमी माका मरामति [ चातुर्य ] करुनु तेचो अथु पर्ट्सनु सांग 

गुरु : क्रिस्तांवांची दोक्त्रिनि म्हणजे , जें क्रिस । आमंच्या स्वामिया 
मुग्तिपंथु आमकां दाखवंच्याक सिकैलां ताचें ससार . 
सीसु : हिये दोक्त्रिनीचे स्रस्ट भाग अदिकतोरि गर्जेचे कितुले ? 

म्हणजे केद्रु ( credo ) , सतेमानितां [ पाद्रिनोस्सु Pade 
nosso , आमच्या बापा ] , धा उपदेस , आणी सात साक्रमेंत [ संस्कार ] . 

सीसु : च्यारिचि ? आगळे उणे नांति कित्या ? 
गुरु : कित्या स्रस्ट सुगण जे आसति ते तीनि - भावाथु , भरवंसो आगे 
कारिदादि [ प्रेम – म्हणजे परमेस्पराचो वा पेल्याचो मोहो [ मोगु ] . भावाथा 
' केदु ' जाओ , कित्या जें आमी सतेमानुचें आस , इतुकेंय तो आमकां सिका 
म्होणु . भर्वस्याक ' पाद्रिनोस्सु ' जाओ , कित्या कोणा उचिताक आमी राबुचें , 
तो आमकां सांगता म्होणु . कारिदादीक ' धा उपदेस ' जाये , कित्या मैं 
करुनु आमी परमेस्पराचें चित जोडुंचेंसें तें आमकां दाखैताति म्होणु . ह्यारे 
साक्रामेंताचें उधंड कारण , कित्या मुरती पावंच्याक आमकां जाये ते सगु , 
तांचे वरवनु पुणती लाबताति आणी तरताति म्होणु . 

आम्यांतु सगुणांचे घर 


जेणे प्रमाणीं येक घर बांदुचें जाल्यारि , पैली बुञादि घेवंची , मागीरि 
वोणती उभारुंच्यो , सेवटी सिवंचें – पण हे इतुकें करुंच्याक कारागिरायकांची 
काय येकां आयदनां जाय ; तेणेचि प्रमाणीं आमंच्या आत्म्यांतु सगुणाचें घर 
बांदुच्याक भावार्थं जाओ , तो बुञादि म्होणु . भरवंसो जाओ , तो वोणती , 
कारिदादि जाय , ती सेज म्होणु . आयदनांयि जाय , ती म्हणजे सात साक्रामेंत . 

सैतानु क्रुसाचे कुक भिता 


जैसं गुन्यावकार मनुसुबिधाराची काठी देखतचि पळताति , तैसोचि सैतानु 
ही कुरु केलली देखतचि थडथडेवनु फाटाफूट जावनु वेता . 

बिम्ब - प्रतिबिंब - अभेद न्याय 


कोणु येकु येका आरस्यांतु आपणप्याक पळेता तावळि , तैसेंचि अपुल्या 
सारिख्याचें येक रूप निपजैता , आणी ऐस्या परी ताचें सारिखें , कि ताका , 
वा रूपाक , कांय अंतर द्रुस्टी पडना येणे प्रमाणी तुवें मना हाडुचें , 
कि परमेस्परान आपुलीये देवमतिच्या डोळ्यान , आपुल्या देवपणाच्या आरस्यांतु 
आपणप्याक पळेलल्यान , आपण्या सारिखें येक स्वरूप निपजैलें . तंव त्या 
स्वरूपाक परमेस्परान आपुलें सगळे तत्व , सगळे देवपण दिलां देखुनु , तें 
देवस्वरूप परमेश्वराचो नीजु पुत्रु . 


कोंकणी मंदाकिनी 


४१ 


दियोग रिबेइर 


19 


क्रिस्ताचे येणे सुर्या परी 


जैसो पळे सूर्यु उदेता तावळि , माहा थोरा उजुवाडान उदेल्या निमितीं , 
तो होय कि न्होय् म्होणु कोणाक संधेव [ संदेह ] दिसनां , तैसोचि क्रीस्तु 
येतलो आस . 

सांतीसिम त्रिंदादीचि [ पवित्र त्रित्वाची ] वोपारी 


तळे येकादिये न्हये वरवनु निपजता , आणी न्हय् येकादि झरी वरव्नु 
निपजता ह्यो तीनि वस्तु वेगवेगळ्यो आसति , पण उदक येकचि . येणे 
प्रमाणीं पाद्रि इतर्नु [ Padre eterno , शाश्वत बापु ] , झरि जालल्याचे परी 
पुत्राक न्हंयसि जेरार ( gerar ) करिता [ निपजैता ] . बापु आनी पुत्रु , झरि 
आणी न्हंय् जालल्याचे परि , स्पिरिता सांताक [ पवित्र आत्म्याक तळेंसें 
निपजैताति . तरीय इतुकें जानु बापु आणी पुत्रु आणी स्पिरितु सांतु तेग 
परमेस्पर न्होयेति बगर येकूचि परमेस्परु . 

दियोग रिबेइर 

वैकुंठांतु अखंडित जिण्याची वोपारि 


येणेप्रमाणीं झरिचे उदक आप्यापचि व्हावंता देखुनु ताका कांय् येकी प्रकारी 
जिवें उदक म्हणताति , पण तळ्याचे उदक थंय व्हांव ना देखुनु ताका 
निर्जीव उदक म्हणताति - तेणेचि प्रमाणीं भरतांक पाराय्जांतु [ वैकुंठांतु ] 
अखंडित जिणें भोगता म्हणताति . 

मर्येक दिललो मानु जेजूक पावता 


जैसें फळा वरवनु व्रख्याक [ रुकाक ] मानवताति , तैसेंचि पुत्राच्या माना 
वरवनु मायेक तुस्ति पावता . 

दियोग रिबेइर 

भग्तिवंचोळु मनुसु कैसो पाखू येता 


जैसें सोनें आगट्यांतु निझोक जाता , तैसोचि नीतिवंतु भग्तिवंचोळु मनुसु 
कस्टां - दग्धांतु पायूँ येता . 

परमेस्पराचे सुमूर्ति प्रमाणी चालुंची वोपारी 


जेणेप्रमाणीं थवय्पण जें आस , ते तासूंक काळातूंक सूत्र – तेणेचि प्रमाणी 
परमेस्पराची सुमूर्ति बरवें करुनु चालुंच्याक सूत्र . आणी जैसें विध्यावस्तु 
[ विद्यावस्तु ] आपुलिये विधे [ विद्ये ] प्रमाणीं कारागिरायकी करिनां तावळि 
ताका बरवो विध्यावस्तु होव बरवी कारागिरायकी करिता म्होणु नये 
तैसोचि परमेस्पराचे सूमूर्ति प्रमाणीं चाल नां तावळि , तो बरवेपणीं जिये 
नां , वा बरवो मनुसु न्होये . 

दियोग रिबेइर 

पातकां वरनु पातकां निपजताति 


जैसें मुळा वरवनु टाळिये , आणी झरि वरवनु व्हिरे निपजताति - तैसेंचि 
त्यां पातकां वरवनु आणियेकां अप्रमितां निपजताति . 

क्रोधु सुण्या सारिखो 


क्रोधु जो आस , तो सुण्या सारिखो - कित्या द्रुस्टांक भोंकिता तावळि 
बरें , पण इस्टांक चाबता डाकिता तावळि वाय्ट . 


( हीं १२ खंडां [ 15-26 ] रोबेर्तो बेलार्मीनो [ ROBERTO BELLARMINO ] 
नांवाच्या बरैणाराच्या ' दिक्याराज्योने ' [ Dichiarazione ] म्हळल्या 
पुस्तकावेलीं विंचुनु , रिबेइरान अनुवादिली ) . 

गास्पार दे सांव मिगेल 


GASPAR DE S. MIGUEL 

( ... 1595-1647 ... ) 

प्रमाण कोंकणी वाक्यांचे उदाहरण 


( 1 ) तुज्या भावाक अपमानिललें ( अपमानिललो , अपमानुचें , अपमानुचो ) 
माका भोव वायट दिसता . 

( 2 ) मजो गूणु फटौंचो न्होय् ( मजे लखेण फटौंचें न्होय ) . 
( 3 ) वस्तु डोळ्यानीं देखवना ती चाळीस पत्रान देखू येता . 

( 4 ) हे जोडीचो , ह्या कुळाडाचो , ह्या घरा - म्हालाचो , ह्या जेवण - खाणाचो , 
ह्या मना - प्रभावाचो वांटेकरु जो आस , तो हांव . 

( 5 ) हो राव लोकाक अनाहितु ( नावडतो ) , देव्याडु , निस्टूरु , निर्दुखी . 

( 6 ) हे कुळाग्र आपुल्या धन्याक सुफळ ( सलबीक , आदावीक , उपेगवंत , 
उपेगदीक , फळादीक ) 

( 7 ) तुमचे मनुशांतुलो ( भितर्लो ) येयेकु ( येकेकु , जाजाणु , जाणुयेकु , येयेकु 
जाणु , येकु येकु जाणु , जाणु येकु , जाण गणिके , जाजाण प्रती ) मना येता , 
तें करिता . 

( 8 ) ह्या कोटाचे बुरीज दुर्गा होवनु धा पावलां ( धा गज , धा पुरुसां ) 
ऊंच . 

( 9 ) हांव जाणवायेन , मतीन , चथुरायेन , चलंतीन , म्हैस्ये - प्रौढीन , 
बळ - सक्तीन , धना - द्रव्यान , वरिस्टाये - थोरवायेन , पुण्य - भरतीन , कुळिये , 
जात - विसिकायेन , वोर्ती - भूमीन , व्यापार - पदवेन , तुजे होवनु सेत - गुणी 
( सेत - गुणा [ शत - गुण ) आगळो , 

( 10 ) वैकुंठांतु येका डोळ्यान रिगललें बरें , पण दों डोळ्यानी एमाकोंडांतु 
रिगललें वायट . वैकुंठांतु येका डोळ्यान रिगललें होय , पण येमाकोंडांतु दों 

डोळ्यानी रिगललें न्होय . येमाकोंडांतु दों डोळ्यानी रिगुंच्या होवनु वाय्ट , 
वैकुंठांतु येका डोळ्यान रिगललें बरें . 

( 11 ) पेद्रू रागान ( कोपान , क्रोधान , संतापान , पिंतविगान ) कडता , लजता , 
फडफडिता , चडफिडिता , भरता ; प्रचंड जाता . 
( 12 ) पेगु चिंतेन व्यापला , चिंतेन वोळला , चिंतेन ( दुखान ) सुकला , चिंतेन 
( दुखान , सोकान [ शोकान ] ) घागला , चिंतेन भरला ( वेडला , वेस्टला ) , 
चिंतेन दांपला , चिंतेन व्याकुळु ( विकुळु ) जाला . चिंतेन विकळला . पेद्रूक 
चिंतेची बोंथी पडल्या . 

( 13 ) माका समजता , कळता , गमता , पर्सता , ठांय पडता , माका ठावो , 
ठावको आस ( जाता ) . शास्त्राचो अर्थे माका ठांय् पडलो . पेद्रूक समेस्तां 
वस्तुंचें गमन आस . 

( 14 ) राव् आपुल्या आस्रितांक , सेर्दारु ( सरदार ) आपुल्या सैन्यांक , मनुसूबु 
अपरांद्यांक , म्हांतु - स्रेस्टु [ श्रेष्ठ ] आपणा खाला आसिलल्यांक , सेनय् - गुरु 
सिसांक , पाद्री आपुल्यां फ्रेगेजांक [ fregueses , parishioners , उपक्षेत्र 
निवास्यांक , स्वामी सेवकांक , बापु पुत्रांक , वैदु रोग्यांक , म्हालगडो धेलगड्यांक , 
वरिस्टु कनिस्टांक , दादुलो ( घरकारु ) बायलांक आपुल्या फरमाय्ता ( सांगता ) . 

( 15 ) स्वामिणी देवाचे मातेक चंद्रा , सुर्या नखेत्रांची उपमा दिताति . देवाचे 
मातेक चंद्राक सरिपडताति . देवाचे मातेक आणी चंद्राक सरिपडु करिताति . 
चंद्राची वोपारि ( उपमा ) देवाचे मातेक हाडिताति . 

( 16 ) हांवें वांजेल्यु [ शुभ - वर्तमान ] अर्थिलो , पर्सय्लो , समजायलो . एवांजेल्यु 
अधूनु ( पसौनु ) सांगिलो . एवांजेल्याचो अर्यु ( विभरित ) करुनु सांगिलो 
( सांगिली ) . 
( 17 ) हांवें ताका उपजाय्लो , गांजिलो . हांवें ताचो दुमालो घेतलो , ताचि 
पाठि घेतली . हांव ताची पाळां खणतां . ताची पाळां खणली . हांव ताचें 
मूळ खणतां . हांवें ताचें मूळ खणिलें . 

( 18 ) कोण अधिक , लेंकरुं होगडावललें ( होगडावल्यारि ) की देव अंतरलो 
( अंतरलें , अंतरल्यारि ) ? 
( 19 ) माका मारुंच्याक तुका प्रस्ताव नां . ह्या चेड्याक बगैंचो , चितरौंचो , 
हेतु , वोज , तगुळि , टुकि आस ( बरौच्याक , चितारुंच्याक हेतु आस ) . 
( 20 ) गांव चलय्तो ( चलय्तलो , चलवणारु ) हेरांक वाय्ट उलयतो 

( उलयतालो , उलवणारु ) वायट भोगता . हेरांक वाय्ट उलय्त्या ( उलय्तल्या , 
उलवणाराक ) वाय्ट भोगता . मनुशा ( मनुशाक ) सांभाळितो , तारितो ( मनुशांक 
सांभाळणारु , मनुशांचो सांभाळणारु ) . 

( 21 ) येका मनुशान आत्म्यादिकपणी जल्मलें ( येकु मनुशु जल्मललो , 
जल्मललें ) कोणि वस्तु ती मजेकडे विचारिशाथ , तरि तोड्या भितरि तुमकां 
सांगन . 
( 22 ) तुका औंदू सबारु वरव घरांतु खांवचो आस , विकुंचो आस , उसिणो 
दिवंचो आस . तुजे लागी उलौचें ( उलौच्याक , तुका सांगुचें ) माका सबार 


आस . 


( 23 ) ह्या घराक , ह्ये परबेक , व्हराडिकेक , कुळाग्राक , माडाक , भोव लेख 
खर्चलां ( हांवें भोव् लेख खर्चलां ) . 

आंतोञ दे सालदाञ 


ANTONIO DE SALDANHA 

( 1598-1663 ) 

जेजुच्या गायांची अमृताय 
( आत्म्याच्या आदायाक कथेचो फळु काडूंक उपशामु ) 


गोडिवाये वरवनु कोडुवाय जैसी सर्वथा नये , तैसीचि , येसु [ जेजु ] स्वाम्याच्यां 
पाचां घायांच्या अमृता [ अमृता ] वरवनु , सर्व अम्रताय , सर्व गोडिव , नितेकाल 
माणुसांच्ये अनळायेक व्हावंता . गोडि वस्तु कोणे माणुसान जरि खेली , तरि 
त्ये गोडिवायेच्ये रुचीन ताचें मन उलासता ; ताचे आंगीं उधंडी सन्ति , उधंडु 
तनु भरता . तेणेचि प्रमाणी येसु स्वाम्याच्या पाचां घायांच्या अमृताक , जे 
सर्व मानसीं लागताति , ते सदाकाल आपुल्या मनांतु माहा उलासवंत जानु 
वर्तताति . आपुल्या जिवाच्ये सोडवणेच्या कार्याक , तांकां माहा थोरि हौंस 
जाता , आणी त्ये हौसेन , ते माहा हौंसधार , माहा धीरादिक जानु , संवसारांतु 
वर्तताति . आणी येकाद्ये वेळे , आपणारि कांय् विघ्न , कांय् अकांतु पडल्या 
निमिती आपुल्या जीवाची सरित , वा धीरु जरि मोडत , तरि वेगीं त्यां 
पांचां घायांचे अमृत प्येऊक तैसेचि ते धांवताति , आणी प्येऊनु माहा त्रुप्त 
[ तृप्त ] , माहा सेळ , माहा सितळ जावूनु , तैसेचि सर्वय् प्रकारी द्रुड [ दृढ ] 
आणी हौंसधार मनांतु जाताति . 

ह्या नस्ट्या संवसारांतु , अकांतु आणी विघ्न नासें नां - आसचि . कस्ट , 
बळलीक आणी अवकळा बैंच्यानय् तर येवनु बापुड्या मनुशेकुळाक 
नितेकाल दग्धगायता . पण ताचो दग्ध फेडूक , येसु आमंचो क्रुपाळु स्वामी 
आणी आमंचो मजतिवारु वा दयाळु सारथी , क्रुसारि ठावनु आमकां क्रुपादिस्टीन 
चोय्ता . आपुल्यां पांचां घायांचे अमृत आमंच्ये मजतीक आमंचेरि सितडावंक 
पळेता . त्या अमृताक तुमी आपापुल्या मनांतु सदा लब्दुनु , अकांतीं तें प्येवुनु 

सर्व जालली बळलीक , सर्व आयललें विघ्न , वा पडललो अकांतु , तुमी 
फेड्या . येसू स्वाम्याचे उतमी भरती , व उपेगवंती सेवे ठांय् माहा उलासवंत , 
माहा धीरादिक तुमी जानु सदाकाल चाला . चालल्या निमितीं , क्रुपाळा 
येसू स्वाम्याचे अप्रमित उपकार , नितेकाल तुमकां संवसारांतु लाबती , आणी 
अंती त्या क्रुपाळा बापा येसू स्वाम्याचें माहा प्रझळित दरुसेण [ दर्शन ] तुमकां 
ताच्या सर्व सुखाच्या राज्यांतु सासनाक मेळत . 

आंतोञ दे सालदाञ 

गुलामांची बळलीक भात्रि पडता 


( येकि मरणादिकी वा नवरुंची बळलीक जी येका भल्या मनुशाच्या गुलामाक 
आसिली , ती ताच्या सायबाच्ये प्रार्थनेन दयाळा येसू स्वाम्यान निवारिली . 
अचर्ये [ आश्चर्य ] येकचाळिसवें ) 


जेआचि स्वाम्या नगरांतु येकु प्राप्तु वा चौगुळ्यांतुलो माणुसु वर्ततालो . 
ताच्या गुलामां वा बटिकां भितरि येकु धाकुटो गुलामु आसिलो . ताका येक 
दिवसी धजु भरुनु , आणी माहा निबरु जरु येव्नु भौचि उपद्रतालो . आपुल्या 
गुलामाची बळलीक मरणादिकि देखुनु , ताचो सायबु निचैतनु निश्चेतन जानु 
पडलो , आणी आपुल्या गुलामाच्या अखटायान आपुल्या क्रुपाळा मनांतु भोव 
हुस्केतालो , ' कोणु उपाव् ताका करूं ' म्हणु , आपुल्ये ध्यानीं तो सभागी 
सायबु – जरि पळे , तरि येकि बरी , येकि माहा चोकटि बूधि थैचि ताका 
आठावली . आपुल्या मनांतु ताणें म्हळे : 

' येसू आमंचो क्रुपाळु स्वामी , क्रुसी जडिलल्या आपुल्या बावल्या वरव्नु , 
मज्याचि घरांच्या माणुसांवरि उधंडि वेळो क्रुपा केली . कितुल्या मज्यां घरांच्या 
माणुसांक व्याधी वैत केलीं ! तरि ह्या मज्या धाकुल्या गुलामाच्ये भलायेक 
येसू स्वाम्याचे चरण हांव धरीन , आणी काकुळतिसारु येसू स्वामी ; बाची 
काकुळति करुनु ताका बरो करीत . ' 

इतुलो भरितचो निर्धारु अपुल्या मनांतु करुनु येसू स्वाम्याच्या बावल्या 
हुजीर लापदां [ दिवे जी नितेकाल जळुनु आसति , तांचें तेल हाडूंक येकु 
आपुलो चाकरू वेगीं ताणें धाडिलो . तो उठाउठीं वचुनु , तें पवित्र तेल 
मागुनु हाडुनु आपुल्या सायबा लागी वोपुनु दिले . तें ताच्या सायबान थोरि 
भरतीन वा येसु स्वाम्याच्या थोरा विस्वासान घेवुनु , येसू स्वाम्याचें नांव 
आपुल्या तोंडी उधंडी वेळो उचारुनु , आपुल्या हातान आपुल्या गुलामाच्या 

आंगाक लाय्लें आणी मर्धिलें . 

लायत आणी मर्धित खेवी - जैसें वावतराच्या बळान धुंवरु विस्कटता , 
तैसीचि त्या पवित्र तेलाच्ये ससायेन गुलामाच्ये आंगीं आसिलली इतुली 
बळलीक आपुसींचि वचुनु भाय पडली . पडल्या निमितीं , तो बापुडो गुलामु 
बरोचि जालो , सर्वांगीं नितळु जालो . जाल्या निमिती ताचो सायबु आपुल्या 
समेस्तां घरांच्या माणुसां सहित आपुल्या क्रुपाळा कैवाड्या येसू स्वाम्याक , 
अप्रमितां अर्गां दींव लागलो , आणी ताची घराची माणुसां , तो दीस लेगीन , 
येसू स्वाम्याची अधिकि भग्ति , अधिकि सेवा , सर्व मनसीं करूं लागली . 

समग्रां मनुशांचो येकूचि जिनसु 


( सांगिलल्या वर्तमानाचो आत्म्याच्या आदायाक फळु काडूंक उपशामु ) 


जैसें पळ्या , मांडुव्ये , जिनसाची गोर्गोलेतां पुकरां विकिताति येकां 
तांबिडीं , आण्येकां धवीं , हेरां काळसांगोरी . पळेव गेल्यारि रंगान पुणु वेवेगळी 
दिसताति . पण ध्यानीं बरें करुनु विवेकिल्यारि , वेवेगळी न्होयेति , बगर एकीचि 
धुळि मात्येची : रंगु , जिनसु , वेगळो होय - पण माती येकीचि . 

तेणेचि प्रमाणी , माणुसां , जितुकी स्वाम्या देवा रचणारान ह्या परदेशाच्या 
संवसारांतु रचुनु घालीं , ती कुडिच्यां दोळ्यांचे दिस्टी पडल्या प्रमाणी , वेवेगळी 
दिसताति होय येकां गोरी , आण्येकां काळी , हेरां काळसांगोरी , येकां 
ग्रेस्तां , संपतिवंतां ; हेरां दुर्बळां , फखिरां , वावराडी ; येकां मानादिकां , 
चौगुळ्यांतुलीं , कुळवंतां , सुग्रामि कुळ्येची , आण्येकां संवसारा ठांय , वा 
संवसाराच्ये म्हणन्येन उण्ये जातिची , किर्कळां , चाकरां , सेवकां , गुलामा , 
बटिकां – कुडिच्या डोळ्यानीं पळेवं गेल्यारि , वेवेगळ्या जिनसाची माणुसां 
दिसताति होय , पण ध्यानीं मनीं चिंतिल्यारि , आणी मनांतु विवेकिल्यारि 
वेवेगळ्या जिनसाची माणुसां न्होय , बगर समग्रां माणुसांचो येकूचि जिनसु , 
येकूचि वर्गु , येकूचि वंसु , येकचि कूळ , येकीचि मनुशजाति . 

ज्ये धुळि मात्येची स्वाम्या देवान आमां समेस्तांक रचिलीं , त्येचि मात्येची 
आमी समेस्तां माणुसां . पण आमचे गर्व , आमची हुंक्रुति [ अहंकृति ] , आगळेपण 
आणी उणेपण आमच्या मूर्खपणा सरिसें आमकां सिकैता . देवा स्वाम्या रचणाराक 
उणो आणी आगळो नां समेस्त आमी सारिखेचि . येकु माणुसु उणो , 
येकु अधिकु , ऐसो स्वामी देव पळेना , बगर आपणे रचिलल्यां समेस्तां माणुसांक 
सारिखोचि देखता . कोणूय् तरि सायबु , धनी , आणी ताचो गुलामु , ताचो 
सेवकु आणी चाकरु , स्वाम्या देवा ठांय् सारिखोचि . कित्या जैसें समेस्तां 

माणुसां ह्या संवसारांतु जल्मतां , सारिखींचि जल्मताति , कोणाचो जल्मु वेगळो 
न्होय , बगर समेस्तांचो जल्मु सारिखोचि . समेस्तां सारिखींचि , नागुडी आणी 
रडत , जल्मताति . आणी मरणा ठांय् तितुलोचि हिसेबु , आणी सारिखोचि 
पडु सकटांक जाता . कित्या जैसी आपुल्ये मातेच्ये कुसींतुलीं उगतीं जानु 
संवसारांतु समेस्तां माणुसां जल्मताति , तैसेंचि उगतीं जावनु आपणा संगातीं 
संवसाराचें कांचि व्हर नास्तनां मात्यांतु वेतली . 

ज्ये धुळी मात्येची स्वाम्या देवान तांकां घडिली , त्यांचि मात्यांतु वचुनु 
समेस्तांची माती जातलि . सायबु आणी गुलामु , ग्रेस्तु आणी दुर्बळु , स्वाम्या 
देवाक सारिखोचि . आगळो आणी उणो कोणाक देव स्वामी देखना , बगर 
जो कोणु माणुसु स्वाम्याची अधिकि भरित , अधिकि सेवा , अधिक सुमरण 
[ स्मरण ] चिन्तन करिता , अधिकु धर्मु , आणी पुणे करुनु जोडिता - तो 
गुलामु जांव , नेफारु जावं , ग्रेस्तु जांव की दुर्बळु जांव - तो स्वाम्या देवाक 
अधिकु , आपुल्या सायबा पासि , कोण्य ग्रेस्त वा प्राप्तिवंत माणुसा पासि 
अधिकु : तसल्या धाक देव स्वामी मानिता . कित्या ज्या कार्याक तांकां 
संवसारांतु रचुनु घाले , त्या कार्यारि ते सदाकाल दीस्टि [ दृष्टी ] दीवनु चालताति 
म्हणु - तसल्यांक देव स्वामी बरें देखता . 

येकांक स्वाम्या देवान ग्रेस्ताय , प्राप्ति , व्हडिव संवसारांतु जरि दिली , 
तरि त्ये ग्रेस्तायेन , त्ये प्राप्तीन , ते व्हडिव्येन दुर्बळ्यांक संभाळूक , तांचो . 
प्रतिपाळु करुंक तांकां दिली . ताणी तांचो प्रतिपाळु केल्या निमिती , अधिकि 
स्वाम्याची भन्ति , अधिकि सेवा करूंक , अधिक पुणे संवसारांतु जोड्रंक 
स्वाम्या देवान रचिले , तें कार्ये अंती सुफळ जांवक तांकां ग्रेस्ताय देवान 
दिली . 

आणी येकांक दुर्बळीक , कनिस्टाय , सेवा , बटिकपण जरि देवान संवसारांतु 
दिले , तरि ते दुर्बळिकेच्ये सोसवणेन ताणी पुणे जोडूंक तांकां देवान दिले . 
बटिकपण जरि येकांक दिले , लोकाची सेवा तांकां जरि दिली , तरी ते 
गुलामपणाच्या लिणत्वपणान आपुलें चित [ चित्त देवा स्वाम्याच्या चिताक 
ताणी मेळौंक , आणी मेलेल्या पासावत अधिक पुणे स्वाम्या ठाय संवसारांतु 
ताणी जोडूंक , आणी अंती मोखेपद [ मोक्षपद मेळूक तांकां देवान उणेपण 
दिलें . 


इतुके जाणते ग्यानी माणुस , आपुल्या मनांतु चिंतूनु , आणी बरे करुनु 

मना हाडुनु 

सेवक , गुलाम आणी बटिक देवान तांकां जरि दिले , तरि 
तांचो बरो बाळांदो करिताति . तांचो प्रतिपाळु बरो करिताति , लेंकुरुवां मणिके 
तांकां देखताति . तांचे गर्जेक , तांच्या अकांताक वेगीं पावताति . हेर मूर्ख 
गर्वी माणुस , संवसाराच्या गर्वान मातुनु , आपुल्या गुलामांची बेपर्वा मनांतु 
करिताति . तांकां भौ अणें देखताति , तांकां उधंडा प्रमाणी गांजिताति , तांकां 
उधंडी वेळो जुलुमिताति . ऐसल्यां गर्त्यां पाप्यांक सर्वथा देव बरो देखना , 
आनी बरें करिना . तांचे गर्व उधंडी वेळो मोडुनु , तांचे हातीचें तांकां दिलले 
द्रवें द्रव्य ] काडिता , आणी तांकां उधंडा प्रकारी दग्धौनु , संवसारांतु तांकां 
नास पायता 

आणी अंतीं अग्निकोंडांतु तांकां सासनाक घालिता . 
इतुलें तुमी बरें करुनु मनांतु विवेकूनु , येका जीवा पासि येकाक अधिक 
मानूं नाकाति . समेस्त माणुसांचे जीव देवान रचिले , आणी त्या देवा स्वाम्या 
रचणाराक ते समेस्त सारिखेचि . तुमकां देव स्वाम्यान सेवक , चाकर , गुलाम , 
नेफार जरि दिले , तुमचे अदीन तांकां जरि केले , तरि तांकां गाजू नकाति . 
तांचें बटिकपण तांकां पुरो . त्यावरि गांजिलिकेचि चेपण तांचेरि दवरूं नाकाति . 
तांचो सांभाळु अकांती वा गर्जे वेळे तुमी बरो कऱ्या ; तांच्या बळलिकांतु , 
तांचो बरो बाळांदो कऱ्या . जरि करिशाथ , तुमी केल्या निमितीं देव स्वामी 
समेस्तां जीवांचो सायबु , तुमकां बरो देखत , तुमंचो प्राणु संवसारांतु राखत , 
आणी अंती आपुल्या सर्वा आनंदाच्या राज्यांतु आपुल्या माहा प्रझळिता 
दरुसणाक [ दर्शनाक तुमकां सासनाक पायत . 

सांतीमिसु साक्रामेंतु दुदाची झरि 


( ह्या म्हैन्याच्या अर्थाची गोस्टी केल्या , आणी सांतिसिमु साक्रामेंता ठांय 

ताका जो सरिपडु आस , तो दाखौनु दिला ) 


मुग्तिवंता भग्ता सां बेर्नान आल्तारीच्या सांतीसिमु साक्रामेंताक ( Santi 
ssimo Sacramento do altar , वेदिचेरि आसिलल्या महा - पवित्र 
संस्काराक ) रग्ता वा दुदाची झरि म्होणु नांवाडिली fons sanguinis , 
fons lactis [ रग्ताची झरि , दुदाची झरि ] – रग्तान पाप्यांक निर्मळ , नितळ , 
निस्कळंक करुंच्याक ; दुदान तांकां बुजौंच्याक . कित्या पातकां जी आसति , 
ती स्वाम्या येसुच्या आमोलिका रग्ता द्वैत कोणीय आणियेकि वस्तून धुवन 
नजति : si fuerint peccata vestra ut coccinum , quasi nix 
dealbabuntur ( Isay.1 ) [ तुमची तरी पातकां तांबिडी कशी जाती , हिंव्या 
परी धवीं जातली ] . येसू स्वाम्याच्या अमोलिका रग्तांतु जरि तुमची पातकां 
धुयिस्याथ , तरी तुमी दवा पासि अधिकतोर निर्मळ , नितळ , निस्कळंक 
जास्याथ . 

कितें म्हणतां हांव ' दवा पासि नितळां ' म्होणु ? 

मुग्तिवंतांच्ये प्रझळिति न्हेसवणिये सारिखे म्हा निर्लेप , निर्मळ , वा दिप्तिभरित 
होवनु मिरवस्याथ . आणी जाणतलेति त्यां सदैवांनी आपुली वस्त्रां बैं धुय्लींति , 
कोणा त्या घुडा घालींति , कोण तांकां इतुली प्रभा कांति देता ? स्वाम्या 
येसुच्या अमोलिका रग्ताची म्हा निस्कळंकि झरि ऐसें भग्तु सांव जुआंव 
' आपोकलीप्सि ' म्हळल्या आपुल्या ग्रंथाच्या सातव्या अध्यांतु सांगुनु देता : 

Qui laverunt stolas suas in sanguine agni . Apocalipse 7:14 
& 22:14 [ जाणीं आपुली वस्त्रां मेंड्याच्या रग्तांतु धुय्ली ] . 

हिये झरी प्रसंगी सदैवांक इतुली निर्लेपाय , इतुली प्रभा , कांति वा इतुली 
मुग्ति निपजता . नामांव सीरु [ Naamao Siro , Naaman the Syrian ] 
म्हळल्या कोड्याचे कोड फेडूंच्याक जोरदांउ न्हैंक कोणे इतुली सत्या वा 
अखेपाय दिलीसि जाणतलेति ? मुग्तिवंतु भग्तु सांव बेर्नार्दु आमकां सांगुनु 
देता : merito primam eius virtutem Naaman ille consulente 
propheta sensit in corpore [ प्रोफेताच्ये ( पैगंबराच्ये , धर्मप्रवर्तकाच्ये ) 
बुधीन त्या नामांवान ताची ( जोरदांव न्हैंची ) प्रथमलि सत्या ( शक्ति ) कुडींतु 
योग्यतायेन भोगिली ] . ह्या कोड्याचे कोड फेडुच्याक जोरदांड न्हक जी सत्या 
वा अखेपाय जाली , ती स्वाम्याच्या स्परुसणा [ स्पर्शना ] निमितिं जोडली ; 
तिये न्हैंतु प्रवेसलल्या प्रसंगी तिका लाबली . जरि जोरदांड न्हैंतु येकूचि 
स्वाम्याचो प्रवेसु सर्वय् प्रकारांच्यो बळलिको धुंधुंच्याक , वा निर्मळी , नितळी 
करुंच्याक , इतुलो प्राप्त जालो तरि ताची म्हा पवित्रि कूडि , वा ताचें 
आमोलिक रगत , जें सांतीसिमु साक्रामेंतांतु आस , तें आत्म्यांतु प्रवेसललीये 
कडे तांकां धुवुनु कितुले निर्मळ , नितळ , निस्कळंक करीत ! 

क्रिस्तांवानो ! ह्या स्वाम्या लागी सरा , ह्या स्वाम्याक तुमच्या आत्म्यांतु 
सेव्या , ताच्ये पवित्रि झरिचें अमोलिक रगत पिया आणी कोणी प्रमाणीं 
तुमी निर्मळ , नितळ , निस्कळंक जातातिसे देखस्याथ ! 

आणी तुमच्या पातकां निमितीं रग्ताक रगत विखरांवच्याक देव फरमाय्तासें 
जरि तुमकां दिसत , तरि तुमकां बुजौंच्याक ती दुदाची झरिसि तुमी जाणा : 
fons lactis [ दुदाची झरि ] . येक भग्तिवंचळ आत्मे जे दुदाच्ये झरीतु न्हायति , 
तेणेप्रमाणीं तुमी कऱ्या . Cant . 5. Quae lacte sunt lotae [ जी दुदान 
धुयिलीं ] . हे आत्मे आपण्यां ठांय जरि कांय येकु पापाचो कळंकु आसत , 
तरि तो त्या दुदाचिये गोरबाणीन भाय पडुनु , आपण निर्मळ , नितळ , निस्कळंक 
जांवच्याक दुदाच्ये झरीतु स्नान करिति . येणेचि प्रमाणीं तुमीं करुंचें . 

हिये दुदाच्ये झरी सांतीसिमु साक्रामेंतांतु प्रवेसुचें . तो तुमकां आपुलीये 
क्रुपेचे गोरबाणीन तुमच्या सर्वय पापांचो कळंकु पोरो घालुनु निर्मळ , नितळ , 
निस्कळंक करुनु दवरीत . Nihil austerum in eo , nihil terribile , 
totus suavis est omnibus offerens lac [ ताका कडू म्हळलें कांचि 


कोंकणी मंदाकिनी 


६१ 


नां , कांचि भिरांकूळय् ना . सगळोचि गोडु , सगळ्यांक दूद समर्पिता 
भन्तु सांव बेर्नार्दु म्हणता , सांतीसिमु साक्रामेंतु जो आस , सगळोचि दुलबु , 
सगळोचि गोडु , सगळोचि दूद . आणी जे कोण व्हडी भरतीन ताका सेविताति , 
त्यां इतुल्यांकय् सहस्र गोडिवो , सहस्र स्वाद , सहस्र रुची , सहस्र जिणी 
भेटयता , कुडिची जिणी , क्रुपेची जिणी , वा मुग्तिची जिणी लाबय्ता . 

मलबारिये भासेन ' जुजु ( Junho ) मणजे ' तीनि ' . आणी तुमच्ये मरास्ट 
[ मराठी ] बोलियेन ' जेस्टु ' [ ज्येष्ट म्हणजे ' जिणी ' . कित्या जेस्टु [ ज्येष्ट ] 
म्हय्णो जो आस , तो मरास्टी भासेन ' जिणी ' अर्थता . येणेकरतां मलबारिये 
भासेन ' जुजु ' म्हणजे ' तीनि ' आणी मरास्ट बोलियेन ' जेस्टु ' म्हणजे ' जिणी ' . 
येकि वा हेरि भासेची दोनीय उतरां येकवटिल्यारि ' तीनि जिणी ' जाताति . 
म्होणुच्याक ह्या जुञा म्हय्ण्या सांतीसिमु साक्रामेंताची परवण करुंच्याक 
तुमकां व्हडु प्रस्ताव आस . कित्या सांतीसिमु साक्रामेंतु जो आस , ती ' तीनि ' 
जिणिंचो मुखेलु , कर्तु वा दातारु . जे कोण भग्तिपणी ह्या स्वाम्याक सेविताति , 
तांकां तो तिनीय जिणी देता – कुडिची जिणी , क्रुपेची जिणी , वा मुग्तिची 
जिणी . ह्यो तिनीय जिणी तुमकां अथून सांगुच्याक माका देवक्रुपेची गर्ज . 
स्पिरिता सांता [ पवित्र आत्म्या लागी स्वामिणिचे मजतीन तिका येकि ' नमो 
मरिया ' समर्पनु मागु या . 

जेजु क्रीस्तु , सते सुरियु 


आमंच्या तारका स्वाम्या येसु क्रिस्ताच्या जल्मा वरवनु जें बरवें संसाराक 
लाबलें , आणी समस्तां मनुशांनी आपण्यांक मानु , मानत्व वा उपकारु 
लाबलल्यांचो आनंदु उछाव् करुंच्यांक जो फावो तो अधूनु सांगसी जरीय 
जीब नां जाली , तरीय पूणु हिये वोपारीन थोडें भोव् अधुनु सांगू . 

जरि उधंडां वरुसां हो देहादीकु वा उजुवाडीकु सुरियु , जो संवसारु 
उजुवाडिता , तो उदेललो न्होय , आणी कोणय् येका मनुशान आपुल्या डोळ्यांनी 
न देखिललो , वा प्रथुमीक [ पृथिवीक उजुवाडु न करुनु , मैदनां , पर्वत , 
दीप्तिप्रकासान संघारलले न्होय , तर समस्त काळोखाचे मोहोनीन वेस्टूनु 
अंधकार मधे आसोतेंव् : येकचि न्होय , बगर लखंडाच्यां सांखळानि जंतूर्नु 
व्हडा दुखसागरांतु बुडून वर्ततेंव् - ऐसें आसतां , जरि अवचित तेजपंजु 
सुरियु प्रकासूनु , आमकां तापौनु , धगधगीत कर्नु आमंचो खोडो सांखळो 
मोडुनु राखिलले वा सोडैलले , तरि खेदी बुजावण , कितुलें सुख संतोसु 
आमकां भोगत ! 

तरि तो आजि उदेता तो सते सुरियु [ सत्य सूर्य ] . स्वामि येसु क्रीस्तु 
जल्मुचे फुडें आमी आत्मधातु ठांय् येणेप्रमाणी वर्तुनु आसिलेंव् . तो आमंच्या 
आत्म्याचें अंधकपण वा काळोखु फिटोंवच्याक आय्लो , आमचे दासत्वपण 
खोडो सांखळ छेदुंच्याक निपजलो . 

हिये समखेन प्रोफेतु [ धर्मप्रवर्तक इसायास् आमकां हो उपकारु - 
हे बरेवें – अथूनु , ऐसें म्होणु सांगता : 

' जी प्रजा अंधकारांतु चाल , तिणे येकु व्हडु दीप्तिप्रकासु देखिलो . आणी 
जे मरणाचे सावळियेच्या मंडलांतु वासु करिति , तांकां येकु व्हडु उजुवाडु 
फांकलो . कित्या हिये रात्रि येकु बाळकु आमकां जल्मलो , आणी देवान 
आमकां येकु पुत्रु दिलो , जाचे स्रस्टत्व [ श्रेष्टत्व ] , राजेत्व [ राज्यत्व अखंडित 

जायत . ह्या देवाच्या पुत्राक , अचरियेवंत ग्न्यान , बुधि देणारु , बळिवंतु देवु , 
येणारि मुग्तिचो बापु , स्वस्ताचो राजा ' [ Isaias 9 : 2 & 6 ] म्हणु नांव 
घालिती . 

आयचे रात्रि आमंचे सोडवणे , अखंडित नंदनिके , वा आदिले हरवणे , 
वा नस्टाचे जोडिचो दिवसु फांकलो . ह्या दिवसा ठांय् संसाराची सोडवण 
आदिल्या नस्टाची जोडि मुग्ति . सैतानाचे येस , मरणाचें जैतपद आटापला . 
मध्यानी रात्रिची घडि , दिवसांच्या दों प्रहारांच्या दीप्तिप्रकासा होवनु अधिकतोरि 
तेजपंजि जाली . जावळि समस्ति रचन वस्तु , मोहन धर्नु स्वस्त सावकास 
थंडि रात्रिची वेळ भोगुनु आसिल्येति , तावळि आंकुवारिचे अंतस्करणिचो 
येकु देवाचो पुत्रु , ह्या नव्या संवसारांतु जल्मलो वा निपजलो [ cf. Sapient . 
18:14 ] . येणे कर्ता ताणें तीं सालामांव जाणत्या विछेखेणाची विचक्षणाची 
उतरां म्होणूंक फावति : 

' हांवय् हेरां मनुशांचे परी मरणादिकु . मनुशु , जाका हांवें रचिलालो , त्या 
आदिल्या मनुशाच्या जातिचो . मजिये माये म्हा निर्मळी आंकुवारिचे कुसी 
हांवें मनुशेपण घेतले . आणी जल्मल्या उपरांतें हेरां बाळकांचे परी बळ - सरित 
[ शक्ति घेतली . आणी तेचि तिये भूमीरि पडलों , वा पैलो सादु जो दिदलो , 
तो हेरां समेस्तांचे परी , रुधन - विळाप करीत दिलो . कित्या कोणय् येका 
रायाक आणीयेकु आरंभु अथवा जल्मु जालो नां , बगर समस्तांक येकीचि 
प्रमाणी जिणींतु रिंगुचो प्रकारु , आणी तोचि जिणी सोडुनु मरूंचो ' [ Sapient . 
1-6 ] . 

पवित्र क्रुसाचे तत्व 


पवित्र क्रुस जो आस , क्रिस्तावांची खूण वा ब्रद होवनु मिरवता – कित्या 
ताचेरि आमंचे सोडवणेचे कार्ये संपादिललें , आणी सवेंचि ताचे ठाय् आमंच्या 
पवित्र भावार्थाचे स्रस्ट [ श्रेष्ट ] मिस्तेय [ गूडतत्व ] आटापल्याति देखुनु . दोनि 
जे आसति , ते भोव् गर्जेवंत , वा स्रस्ट आमंच्या पवित्र भावार्थाचे मिस्तेय , 
दोनीय पवित्रि क्रुसाचीये खुणे भितरि आटापल्याति . पय्लो , देवाचें येकत्व , 
वा तेगत्व . दुसरो क्रिस्ता आमंच्या तारकाचे मनुशपण , वा मरण . 

देवाचें येकत्व म्हणजे , समेस्ति रचिलल्यां वस्तूं वरुती येकि वस्तु आस 
तिका आरंभु ना , पण सधा सर्वधा वर्तली , आणी वर्तत , वा हिये वस्तून 
हेरी समग्री वस्तु केल्या , आणी तियो सांभाळिता , वा चलयता , आणी समेस्ति 
वरुती मिरवता . ही वस्तु जी आस , ती माहा व्हडी , थोर मान मानत्वाची , 
सामग्री हेरी वस्तुंची येकीचि धनीणि , आणी हिये वस्तूक नांव देव . तो 
जो आस , येकूचि , कित्या येकाचि निजा देवपणा वीण आणियेक होवं नसक . 
ती जि आस , येकीचि प्रक्रुति , येकचि आसेपण [ अस्तित्व , सत्ता , भाव , 
अपरांपर [ अपरंपर ] आणी प्राप्त , सर्वग्न्यानी , सर्व जाण , सर्व उत्तम . पण 
हे समग्र देवपण तेगां जणां ठांय् मेळता , जाका नांव बापु , पुत्रु , आणी 
स्पिरितु सांतु [ पवित्र आत्मो ] . ते तेग जण जे आसति , येकूचि देव सतेवंतु , 
कित्या ताचे ठांय् तेंचि तें देवपण वा आसेपण आस देखुनु . जेणे प्रमाणी 
पेद्रु , पाउलु आणी जुआंउ म्हळले तेग जण , तरि तांकां येकूचि आत्मो , 
वा येकीचि कूडि आसिलली , तरि तेग जण म्हणतेति . कित्या येकु पेद्रु , 
आणी येकु पाउलु , हेरु जुआंउ जाता देखुनु . तरीय पूणु तेग मनुशे न्होय् 
जानु येकूचि मनुशु विपतो . कित्या तांकां तीनि कूडि , वा तीनि आत्मे 
नांसिले , बगर येकूचि आत्मो , वा येकीचि कूडि . 

हे मनुशां भितरि जावंच्याक अघडित , कित्या मनुशाचें आसेपण लहान , 

आरंभु वा सेवटु आसिललें , आणी ह्या प्रस्ताया निमितीं , येका मनुशान 
वेवेगळ्या जणांतु आसव नज . पण देवाचें आसेपण अपरांपर , वा ताचें देवपण 
अनंत येणे प्रमाणीं तेंचि आसेपण , वा तेंचि देवपण , बापा , पुत्रा आणी 
स्पिरिता सांता ठांय् मेळता , आणी मेळु ये . तेग जण 

कित्या येक जणु 
जो आस , तो बापु हेरु पुत्रु , आणी तिसरो स्पिरितु सांतु . तेग जण येकूचि 
देव सतेवंतु 

कित्या येकचि आसेपण , येकचि देवपण , येकीचि प्राप्ति , 
येकचि ग्न्यान , वा येकचि बरवेपण देखुनु . 
देवाच्या पुत्राचें मनुशपण कोणि वस्तुसी समजूंच्याक आमी येक जाणुंचें 

की माहा पवित्रि त्रिंदादिचो [ त्रित्वचो दुसरो जणु , जाका नांव पुत्रु , 
संवसारु रचुंचे फुडें लेगीन येकचि न्होय , पण अनाधसिधपणी [ अनादिसिद्धपणी ] 
देव आसतां , ताणें माहा पवित्रि आंकुवारिचे निर्मळी कुसींतु आमचें मनुशपण 
घेतलें : आणी येणे प्रमाणीं जो आदी देवपणींचि आसिलो , तो देव आणी 
मनुशु जावंच्याक आरंभलो , आणी तोचि स्वामी मनुशु जावनु मनुशां भितरि 
तेतीस वरुसां वर्तुनु , मुग्तिचो मार्गु सिकौनु , अपरांपरां अचरियां केल्या उपरांते , 
ताणे येका क्रुसारि प्राणु केलो , मेल्या उपरांतें तिसऱ्या दिवसा मेल्यांतुलो 
पुनरपि जिवंतु जालो आणी जिवंतु जालल्या उपरांतें चाळीस दिवसानी स्वर्गी 
चडलो . हो जो आस , तो क्रिस्ता आमंच्या तारकाच्या मनुशपणाचो , वा 
ताच्या पवित्र मरणाचो मिस्तेयु . 

हे दोनीय आमंच्या फे - भावार्थाचे स्रस्ट मिस्तेय . कित्या पैल्या मिस्तेयांतु 
मनुशाचो पैलो आरंभु वा ताचो निमाणो सेवटु आटापला . दुसऱ्या मिस्तेयांतु 
तो पैलो आरंभु वोळखुनू निमाण्या सेवटारि पांवच्याक येकु माहा आखेपाचो 
प्रकारु आटापला ... हे दोनि मिस्तेय सतेमानूनु मुखीं उचारिल्या वहित कोणय् 
येकाच्यान मुरती पावव नज देखुनु . 

नेदुखाचारु 


[ नेदुखाचाराचे ख्यालिची वा तांच्या उपायांची गोस्टी केल्या 


15 


चड 


नेदुखाचारु जो आस , तो येकामेकाचे प्रति [ प्रीति मोगा आड ख्यालि 
देखुनु देव स्वामी तिका भोव कांटाळेता . कित्या नेदुखाचारु म्हणजे पेल्याक 
बरेवें जालल्याचि दूखि , वा हेराचे नंदनिकेचो संतापु . जेणेप्रमाणी 
आसति , ते हेर आपण्या वरुते कित्या ? लहान जे आसति , ते समग्र सारिखेचि 
नजति कित्या ? आणी आपण्या सर्से , आपण्या बराबरि भुजाक भूज टेंकुनु 
आसति कित्या ? ' हे इतुलेय भग्तु सांतु आगुश्तीजु महणता . Hoc peccatum 
maxime arguit Deus , tristitiam de alterius bonitate , et hoc 
fratris . AUGUSTINUS , De civitate Dei , lib . 15 , cap . 7 ( TI 
पातकाचो – हेराच्या बरेपणाच्या दुखाचो , आनी तोवोय् भावाच्या 
करुनु देवु कांटाळो धरिता ] 

ह्या नेदूखाचाराचे वाटि जातिचें फळ , वा दांवां जी आसति , ती मेळो 
दुसमानीक , निंदा , अपमानु , बेहुर्मति , पेल्याक वायट भोगलल्याचो संतोसु , 
तांच्ये व्हडविये नंदनिकेचे दुख . येणेप्रमाणी कायनान आबेलाचो नेदुखाचारु 
केलो , साउलान दाविदाचो , मोयसेचे भैणी मरियेन आपुल्या भावाचो , 
याकोबाच्या पुत्रानी योसेफचो ( जुजेचो ) , आणी जुदेवानी क्रिस्ता आमंच्या 
तारकाचो नेदुखाचारु मानुनु , ह्या निमितीं ताका जिविसी मारिलो . येदी निस्टूरि 
हि नेदुखाचाराची व्याघ्री [ वाघीणि ] , की आपुल्यांची पेट्यांक मुखे गुजरि 
नां . हे जें आस , तें व्हड पाप , जाचेरि पवित्र ग्रंथीं अखंडित मरणांचे फरमाण 
दिला . सैतानान जो आमंचो नेदुखाचारु धर्लो , त्या वरवनु संवसारांतु मरण 
प्रवेसलें . 

येणे प्रमाणीं समेस्त नेदुखाचारी जे आसति , ते सैतानाचे सिकवणे देखिचे 

निर्भागी सीस [ शिष्य ] . ह्या प्रस्ताया निमिती सां पाउलु आमकां ऐसें म्होणु 
चेतविता , आमीं अथिरा [ अस्थिरा संसारिका सुखाचे स्वार्थी होवनु , पेल्याचो 
नेदुखाचारु कर्नु , पेल्याच्या बरव्याक झोंभुचें न्होय . ही ख्याली मनुशाचें 
अंतस्करण आपुल्या तायवेलें काडुनु कळवळाव्नु घालिता . आणी क्रीस्तु 
आमंचो तारकु , आमचे अंतस्करण कळवळं नां जांवच्याक , आमकां सिकयता , 
की तो कळवळु संव्सारिका स्वार्थाचे वोडावोड वरवनु निपजता . म्होणुच्याक 
अखंडित बरवें , वा देवाच्या घरांतु स्वर्गी उधंडी सुवातो आणी व्यापार जे 
आसति , ते आमच्या उगडासा हाडिता , तियो सुवातो उधंड बरवें , सुख , 
संतोसु , वा उचित , जे स्वर्गी आस , तें संवसारिका बरव्या पासि , व्होडिये 
घासि , वा व्हड निर्धारान जणप्रति [ प्रीति आमी जोडू ये . 

तरि हिये ख्यालीच्या उपायाक , भोव् कर्नु संव्सारिका बरव्याच्या पासांतुलें 
आमंचे अंतस्करण काडुनु , ज्यां वरवनु येकामेकाची हाडां चाबूक पळेतांव् , 
तें स्वर्गीच्याचि वस्तूंरि दवरुनु , तांची प्रति मोहो करुनु चलुंकाज . तें स्वर्गीचें 
बरवें भोगितले स्वभागी [ सौभाग्य ] अधिकतोर देखुनु , उणें नज [ जायिनां ] , 
बगर समेस्तांक येक , वा येयेक जणाक समग्र भोगता . आणी तें बरवें भोगितल्यांचो 
धडो , वा जमो जितुलो अधिकतोरु चडता , तेतुलेंचि बरवें अधिकतोर होवनु 
मिरवता . 

पण संसारिक बरवें जितुले भोगियां भितरि वांटत , तितुलेंचि उणें जानु 
अधिकतोर चिंतिलल्याच्या आत्म्याक नेदुखाचारु वळवळावनु मारिता . कित्या 
जें आपण चिंतिता , वा आठ्यता , तें पेल्याक लाबल्यारि , होव् समग्र ताका 
चडता , होव विपांय उणे करिता . येणे कर्ता , आपण जें चिंतितालो तें पेल्याक 
लाबलल्या वरव्नु , स्वार्थ्याक व्हड दुख भोगता . हिये ख्यालिचें जैते घेवच्याक , 
आस्त्यांतु बरो प्रकारु जो आस , तो हो – जांचो तुमी नेदुखाचारु करिताति , 
' तांकां बरें जां ' म्होणु देवा लागी मागुंचें . 

कोणय् येका मनुशाक सर्वथा कांटाळेंव् नाकाति . तुमच्या इस्टांची मनभावीं 
प्रति कर्नु चाला , आणी देवा खातिर तुमच्या द्रुस्टांचो मोहो सांडू नाकाति . 
कित्या आमी जण प्रती येकेकु जणु , पैले देवाचे द्रुस्ट आसतां , देवान येणेप्रमाणी 
आमंचो मोहो केलो , की आमकां आमंच्या द्रुस्टां सैतानांचे बोंदडिचे सोडवच्या 
निमिती आपुलो प्राणु दिलो . म्होणुच्याक तोचि स्वामी ऐसें म्होणु आमकां 
सिकयता – ' तुमच्या द्रुस्टांची प्रति कऱ्या , आणी जे तुमकां देखू नकसति , 

तांकां सांडूं नाकाति ' [ Matth . 5:54 ] . आणी जरीय येकु मनुशु वायट 
जालो , तरि ताचो कंटाळो धर्नु , ताका देखू नसकुंचो प्रस्ताव् न्होय . जेणेप्रमाणी 
वैदु बळलिकेच्या ठाय् कांटाळो धरुंची , व्याधि आसतां , ताचो कांटाळो अळसीक 

तेणेचि प्रमाणीं देव स्वामी आमंचे ठांय् चालता . मनुशाची प्रति 
मोहो करिता , पण जें पाप ताचे ठांय वसता , त्या पापाचो कांटाळो धरिता . 

कोणय् येकाच्यो बेपर्वो कर्नु ' ताचो मजे लागी कोणु हिसेबु , ताची कोणी 
पांगु ? ताका वळखना , माका आणी ताका कोणु समंधु [ संबंध ] ? तो कधींचि 
माका उपकरा पडलो नां , पण भोवतेकि पावटी माका दुखैलो ' ऐसें 
तूं तुजे अंतस्करणी कधींचि म्होणु नाकासि . उगडासु करि , की रजमात्र 
तुजे वोळखी वीण देवान तुजेरि उधंड उपकार केले , आणी तूं त्या उपकारां 
वारिये , जे गर्जेवंत होवुनु कस्टवताति , ताचि कणिव - काकुळति करि , वा 
तांचे ठांय् उधारियेपणी चाल म्होणु तो तुजे लागी मागता . पेल्याक जें 
बरवें अथवा वाय्ट भोगता तें आपणप्याक भोगलल्याचे परी मानि . आणी 
पेल्याच्या बरव्याचे सुख , आणी वाटिवेचे दुख करि . 

कित्या समग्र आमीं येकीचि कुडिची अस्टंगां [ अष्टांगां ] , त्याचि त्या निराकारा 
देवान सुस्कार्नु जीवदान दीवनु रचिलले , तेंचि बरवें अथवा वायट आपण्याकय् 
भोगू सक म्होणु , विवेकु करुनु रडतल्या लागी रड . येणेप्रमाणीं जें येकाक 
भोगता , तें आमकां समेस्तांक भोगतल्याचे परी सुख - दुख करुंचें . 

ही जी आस , ती येकामेकाची प्रतिची [ प्रीतीची ] संपूर्णाय् . जे आपण्याक 
जाये , तें समेस्तांक केललें तिका जाये , आणी जे आपण्याक नाका , तेंचि 
पेल्याकय् नयेंवच्याक आठवचे . पेल्याचे बरवें - आदाव् , जोडि - जाडि आपुलीसि 
मानुची . तांच्या नस्ट नष्ट ] -नुकसान पापाक रडुंचें . 

विवेकु कऱ्या , की आमी समेस्त सैंबी बंद [ बन्धु ] -भाव , आमां समेस्तांचो 
येकूचि बापु आदांव , आणी आत्मधातुय् निमिती आमी बंद - भाव . देव आमंचो 
स्वर्गीचो येकूचि बापु , आणी येकीचि माय् पवित्रि इंग्रज [ विश्वजनीन सभा ] . 
कित्या ज्या स्वर्गरायाच्या डायजाक आमकां रचिलले , तें येकेंची डायज 
भोगुंच्याक आमी समेस्त राबतां देखुनु . जयं जीत आमीं सर्व सुख भोगुनु , 
आनंदभरित होवनु वर्ते ! आमंच्याचि बरव्या निमितीं न्होय , बगर पेल्याचेंय् 
बरवें देखुनु सुखा संतोसा पांव , कित्या स्वर्गी समग्र बरवें येकाचे समेस्तांक , 
वा समेस्तांचें येकाक लाबता देखुनु , 

मुग्तिवंति स्वामिणीची स्तुति 


प्रथमलिये अस्त्रिये [ स्त्रिये आमंचे माये एवे निमिती आमकां सर्वय् वाय्ट 
आयलें , कित्या ती आदिपापाची कारण मुखेली होनु वर्तली . पण हिये 
स्वामिणी वरवनु आमकां सर्वय् बरवें येता , कित्या ती सर्वय् क्रुपेची बुञादी : 
तिचे वरवनु आमकां आमंच्या पातकांचे भगसणे लाबलें . आणी जितुकें एवे 
पासवनु आमकां अंतर्ले , तें इतुलेंय् सधा आंकुवारी स्वामिणी प्रसंगी पुनरपि 
लाबलें , मुग्तिवंतु सां बेर्नार्दु म्हणता तेणे प्रमाणी – In paradiso coelesti 
secunda Eva posita est , ut omnia bona nobis polliceri 
valeamus [ सगळे बरवे आमकां लाबसें जावंच्याक , दुसरे एवेक ( मर्येक ) 
दिव्यवैकुंठांतु दवरिली 

आतां आमी प्रथमलिये एवेच्या नुकसानाची भ्रांती धरंची नलग – कित्या 
हिये दुसरियेन सर्वय् नस्ट वारिये , सर्वय् बरवें लाबय्लें - ह्यां इतुल्यांय् : 
तिच्या उपकारांचो दिनवासु मानुच्याक जाणूं या , ध्यानीं मनीं , अंतस्करणी 
होवनु तिची प्रति , मोहो , सेवा भग्ति करुनु छानु [ ? ] चलू या , 

तिच्या 
सगुणां भग्तिची देखी घेवनु वर्ते या . कित्या तिच्या धीरा , आधारा , आलासिया , 
मजती , उपकारानी संपूर्णपणी भरनासिललो सगळ्या क्रिस्तांवपणा , वा समग्री 
इंग्रजे भितरि , कोणीय् येकी प्रकारिंच्या मनुशांचो भेसु ना . सगळो संवसारु 
तिच्या उपकारानी दाटला . 

आपोस्तोलांचे अंतस्करणी देवामोहो जो प्रझळटालो , मार्तिरांचे मनीं जो 
सत्वधीरु निपजतालो , जाणत्यां जाणारां शास्त्रप्रवीणां ठांय जाणीवेचो दीप्तिप्रकासु 
जो फांकलालो , कोंफेसोरां [ शासनवेदकां ] ठांय् लिणत्वाय् वा प्रचिताची 
[ प्रायश्चिताची निस्टुराय् खडचाराय जी वर्तलाली , संवसार सुख - संतोसाक 
पाटि कर्नु आपुली जिणी - जिवित्व देवाक समर्पूनु निस्कामपणी [ निष्कामपणी ] 
वर्तलल्यां ठांय् निर्मळत्वाचे माणीक जें तालें , वा समग्री इग्रजेचो सर्वय् 

सुंधारु , तिची क्रुपा वा मुग्ति जी नितेकाल तिचे ठांय् मिरवता - हे इतुलेंय् 
जें आस , हिये मुग्तिवंती स्वामिणीच्या धीरा , आधारा , आलासिऱ्या , मजतिचो 
फळु . भोव कर्नु जितुलीं रेलिजियांवां [ धार्मिक संघां ] , वा मोस्तेरा [ मठां 
जे देव - युध्याचे [ युद्धाचे ] सुंघारु न्हेसुनु , संपूर्णां दळभारांचे परी आपुलिये 
इग्रजे वारिये , तिच्या द्रुस्टांरि झूज देंवच्याक मुस्ताप्ति आसति – तें इतुलेंय् 
हिये स्वामिणीचे सावळिये , वा पाखुट्यां खाल जिताति . आणी त्यांचि त्यां 
रेलीजियांवां मोस्तेरांचे मूळस्थानिक , हिये स्वामिणीचे व्हड भक्तिवंचळ होव्नु 
वर्तलेति , तिचे वरवनु आपण्याक वा आपुल्या पुत्रांक देवाची व्हडि क्रुपा 
हातासूनु जिलेति . उधंडां रायां चक्रवतींची राज्यां वा रावळारां , जी बरवेपणीं 
चलैली वा तर्ली , तांची गोस्टी कितें म्होणु सांगू ? क्रिस्तांवांच्या झूजा , 
संग्रामां , वा जैतेपदांचे वाखाणे कोणी प्रमाणीं करूं ? मनुसुभिदारांची नीति , 
आंकुवारांचे निर्मळपण , काजाऱ्यां वराडीकि केलल्यांचें , गोव - बायलांचें ] वा 
विधविंचे सगुण , नीतिवंतांची बरवी जिणि , पाप्यांचो जिणिपलटु वा दुखां , 
कोणाच्यान वर्गुनु सांगावतीत ? 

ही इतुलीं हिये स्वामिणीचे प्रार्थनेची दनां . जे कोण वाटि टाळणिये 
पडताति तांकां ही स्वामिणी आपुलो हातु दीवनु उभारिता . सर्वय् गर्जे 
आकांताच्या वरता जे कोण तिका उलो दीव्नु आपयताति , त्या इतुल्यांकय् 
तूर्त पावता . कस्टांतु , दुखांतु , बळलिकांतु , दुर्बळिकांतु , अपमानांतु , बंदखणीतु , 
वा कोणय् येका अनाथपणांतु , जळी , मळी , आकासीं अथवा अंत्राळी , सर्वय 
ठांय आमकां मजति करुंच्याक धीरु , आधारु आलासिरो दिवंच्याक आमचे 
लागींचि वर्तता . 
येणे कर्ता भन्तु सां जेर्मांव कोस्तांतिनोप्ला विलाथेचो म्हणता : 

' ये सदैवी देव माते , तुजे मजति वीण कोणाचानय् मुरित पाववनां . ये 
निस्कळंकी स्वामिणी ! तुज्या आधारा वहित [ विरहित देवाची वरुदानां 
लाबनांति . ये मोगाळी स्वामिणी ! तुजिये प्रार्थने व्रहित देव स्वामी कोणाय् 
येकाची काकुळति नकरी . तुज्या सदैव पुत्रा उपरांतें , तुजे ऐसो मनुशांचो 
येदो व्होडु धांदो कोणु निवारीत ? इतुले वेगीं आमकां मजतीक कोण पावत ? 
आमच्यो वायटी कल्पना , वा टाळनियो जियो आमंच्या द्रुस्टाक लागल्याति , 
वा आमंचेरि निर्धारु लावूनु आसति , तांच्या हातातुलो कोण आमकां सोड्यत ? 
आपुलिये कणिवेन पापियां निमिती देवाक मिनति कर्नु आमंच्या पापा वा 

यादलेचें भगसणे आमकां कोण लाबय्त ? 

म्होणुच्याक आमी समेस्त तुज्या आधारा येतांव् , तुज्या धीरा आलास्थिा , 
वा सावळिये रिगतांव , आमंचेवेलें सर्वय् विघ्न निवारुंच्याक तुका प्राना 
मिनति करितांव् . आणी आमी जें ह्या संवसारा वोळास्याच्या सागरांतु बुडव्यो 
दितांव , ते इतुल्यां तुजेरि दुस्टि [ दृष्टी ] देवनु आसांव . तू शेधुचें [ सिंचें 
नखेत्र , तुजिये मजतिच्या दीप्तिप्रकासान आमकां मुग्तिचे खेडे पावय् . ये स्वी 
स्वामिणी , तुजियो सर्वय् वस्तु , जियो आसति , तियो माहा विपरीत्विा 
समग्री सैंब वरुतियो , इतुल्योय् अनंति , आमच्या ग्न्याना वा मतिप्रकााक 
युग्ती न्होयेति . येणे कर्ता तुजी क्रुपा वा मजति आटापुनु सांगूक नटाकालें 
नवल न्होय ! ' [ GERMANUS CONSTANTINOPOLITANUS , In 
Sanctae Mariae Zonam ' , Migne , Patrologia Graeca , 98 , cls . 
379 & 380. ] 

हे इतुलेय सिरी नांवाडिललो भग्तु म्हणता . आणी जरीय आमंची स्वाणिी 
आमंच्या सर्वय् कस्टां , आकांता , विघ्नाक मजति करुनु पांवच्याक नितेक्ल 
मुस्ताप्ति आस , तरीय , भोव कर्नु व्हडी गर्जे , म्हणजे आमंच्या मरणकाल्डे , 
आमंचे जिणिची वाती सरत वचुनु , सेवटिचे विटे येताति 

तावळि इये 
स्वामिणीचे मजतीचि आमकां व्हडि गर्ज आस . आणी ती संधेव सिंह 
वीण , त्या सेवटिच्या वरता आपुली सेवा , भग्ति , प्रति , प्रियेव करित्या 
आपुल्यां सेवकांचो सांभाळु विसर नां . म्होणुच्याक हिये स्वामिणी लागी उली , 
सदैवी इग्रज काथोलिक सभा ] आमची माय् , ' नमो मरिये'च्या ओरासातु 
प्रार्थनेंतु तिच्या सेवटारि आसति तीं उतरां चडैता ऐसें म्होणु – ' आमयां 
पाप्यां खातिर , आतां आणी आमंच्या मरणकालाडे , मिनति करि . ' 

मुग्ति राण्येचें स्तवन 


॥ सर्वय् प्रकारी व्हडि मुग्ति राणिये मायेक नमस्कारु मजो ।। 


मोगाळ कांताचें स्तवन आपुल्ये स्नहळी स्नेहळी ] कांतेचे कानीं मंजुळ 
गायेन जैसें दिसता , तैसो कोणांक आनंदु दिता काय ? तरि देवकांते मर्ये , 
समेस्ती होवुनु निर्मळी , ह्या निमिती ही ' येकांग्र बोलणीं ' तुज्या पवित्रां 
चरणांक मजि म्होणु , आणी देवाचींसि विवेकूनु तुज्या अनुपम मानाक अपुंच्याक 
कायदो आससो मानितां , तांचो आधारु करि म्होणु प्रार्थितां . कित्या तुज्या 
मोगाळा कांताची ही स्तुति आससि तूं विवेकूनु आनंद प्रेमभरित होवनु 
मजो वा ह्या ' येकांग्र बोलण्यां'चो प्रतिपाळु करिसी , आणी प्रसन [ प्रसन्न 
जावनु निंदकां जीवांचे बाण चुकैसी म्होणु सद्रुस्ट माका गमत . कित्या देवस्तुति 
तुज्या आनंदाचो अडखिळो - म्होणुच्याक ताची स्तुति करितल्यांक तुजो 
आधारु कदाचित चुक नां . ये मुग्तिराण्ये , पाप्यांचे पखिकि तांच्या बरव्याक , 
तनमधे अघव्यां परस माका थोर पाप रूप्याक सांभाळूक देव तुजें नांव 
थोरसें करूं , मजो तुज्या दिसाचो मन - रसु संपूर्ण जांवच्याक . 

परमेस्पराक विनंति 


तरि स्वाम्या , त्यां दुर्जनांच्यो चकटायो निवारूक , तुजी क्रुपा माका द्रूड 
[ दृढ करूं , तांची निसंचराय् [ निशाचराय निवारूंक , तुजो मोहो माका 
धीर्येवंतु करूं , तांचे बळ निवारूंक , तुजो प्राप्तिवंतु हातु माका राकू ! ऐसे 
करि मज्या देवा , ऐसें करि , ज्या कारणे तुका विनवितां , तें दी . काळाव् 
करूं नाका , थोडें माका नपुरो , चड आणी तूर्त दी . Velociter exaudi 
me [ Psalm 68 : 18 . तूर्त माका आयक ! 

पळे स्वर्गीच्या राया , की कनिस्टायेन , दरबांदून , अपतें दान दिवंच्याक 
तुका , वा तुज्या मानपदाक , योग्य न्होय् – बगर राज म्हैमेच्ये व्हडिव्येन , 
तुका माप नातिललें , माहा समर्थ , दान दिवंचं , तुज्या उतम [ उत्तम नांवा 
सारिख्यो करण्यो , चांगी कीर्ति सारिखे प्रकासवंत , आणी तुजी अनंती हुकुम 
जागी प्रसीध होंव्च्याक , ऐसें करुंचें कारण . ऐसें करि अपरंपरा , कित्या 
तुजे हातीचें वरुदान लहान न्होयेचि , बगर येदें व्हड , की मागिलल्याय् होवुनु 
अप्रमित दितासि म्होणु , स्वर्गु - प्रथुमी तुका वळखूनु , नितेकाळ तुजें स्तवन 
करुंति . 

देवाच्या दरुसणाक उलास 


ये अनंता बलेपणा , जे हीणि आणी अनुपकारिणि रचनाचो इतुलो मोगु 
करितासि ! ये देवाच्ये स्तुति , जी ऐसी वोगी रावनु मजे विटळवंता दोसा 
[ दोषा ] पाठी घालुनु गुजरितासि ! हे मज्या प्राणाच्या येसु स्वाम्या , तुजेरि 
मजो मोगु अनंत आससो करूंक फाव , पण हांव अल्पु तुका दाखयतां ! 
ये देव - मनुशाच्या सुखा , जो मज्या आत्म्याच्या मयेमोगान झळंबूनु ऐसो 
ताका सोदितासि ! ये मज्या आत्म्या , बरवो देव तुका आस , पळे केति 
मोगाळु , केति मानत्वाचो ! 

तरि ताची अनंति प्रति [ प्रीति करि , आणी ताच्या मोगाचे बळ सर्वथा 
विसरूं नाका . अनाधसिधि सस्र [ अनादिसिद्ध सहस्र ] वेळो तुजि तुस्ति मज्या 
देवा , ज्या भलेपणान मनुशाचें मन आपुल्ये प्रति - मोहान कडय्तासि , तुका 
भलेव होंव् ! केदळां तुका सद्रुस्ट देखू ? कोणत्या दिवस तुज्या तोंडाचें 
तेज मज्यावरि प्रकासत स्वाम्या ? तुजे हातीं मजे सर्व भागे [ भाग्य ] , मजो 
आत्मो , मजें अंतस्करण आणी सर्व विस्वासु हावें ठेय्ला . मज्या प्राणाच्या 
स्वाम्या , माका पति करुनु घेव्नु , आपुल्या मनांतु आस्रम [ आश्रम् देवनु 
पुणती भाय् सरुं दींव नाका , तुज्ये खोस्येचो सूधु [ शुद्ध ] शेरणागतु माका 
जावं दी - ह्ये परी तुजे ठांय् जीवंतु होवनु , तुजी प्रति मोहु तुजी भन्ति 

सेवा सधा करुंच्याक , आणी सस्रां अखंडितपणा पर्येत्र [ पर्यंत तुजें 
प्रकासवंत दरुसण [ दर्शन ] भोंगुंच्याक . 

कणिवेचे मातेक , विश्व वैदिणीक प्रार्थना 


( सर्वयगुणी संपूर्णी वीर्जे मर्येच्या चरणांडे सपाट घालुनु घेवनु , 
आपुले ' कणिवळ डोळे मजेवरि पर्तिगे माते ' म्हणुनु , 

आत्मो ध्यानीं मनीं शरण्ये येवनु प्रार्थिता ) 


ये सधा [ सदा ] आंकुवारी , सर्वय् प्रकारी निस्कळंकी निष्कलंकी निर्मळी 
मर्ये , ये भोडुव्यांच्ये राण्ये , पाप्यांच्या आधारा आणी आलासिया ! हांव 
समग्रां पापरूप्यां भितरि घोरु अवगुणी पापरूपी , आणी जो अवघ्यां पासि 
देवारि अनुपेगी जावनु सर्वय् प्रकारी चुकललो , तुका शेरणा आयलां ! आपुले 
कणिवळ डोळे मजेरि पर्ति गे स्वामिणी , माका अवहेरुं नाका गे दाताये : 
कित्या मजो आत्मो अति अळसिकणो , अति विरूपु , अति मूर्चन्यागतु , 
[ मूर्छनागत ] , आणी जिणी वैलो , अति संकीर्ण आनी दैनी दुविखी जाला 

कि तूं सर्वसुंदरी , सर्वदयाळी , आणी जिणी - जिवित्वाची माता आसतां , 
ताच्यान तुका निहाळव नज ! 

ये मज्यां दोसां [ दोषां ] , मागिल्ये जिणिच्यां मज्यां अपरादांनो , केती निर्दैव 
पारा तुमी माका पाय्ला , विवेकूनु पळ्या ! तुमची अवदिसा , पिडी , अलाव् , 
बालाव् , मजेरि येवनु मीति संखा नाथिलली विधि माका निर्भाग्याक भोगता , 
मज्या आत्म्याक अति निर्दैव पदा पावनु , विकटु करुनु ध्यानीं भरिलो . 
हे पुरो ; ताका अधिक परी विरूपु जायिसो करुं नाकाति - कित्या काकुळतिची 
माता मरिय ताची विकटाय निहाळूनु जरि विटळु धरिता , तरि ताका कोण 
पावतलो ? कोणाच्या आधारा रिगुनु काकुळती भारवीत ? 

ये मज्या आत्म्या , केती निर्भागी जालासि ! ये निर्दैव , तुजो देव कोणे 
तुका ठकवनु व्हेलो ? ये निर्भाग्या , तुज्या देवाच्ये क्रुपे वेगळी जावनु किलें 
करिसि ? तुजो अंतु कोणु जायत , वया ! क्रुपाळु येसू [ जेजू आणी ताची 

कणिवळि माता जरि तुका अपखिति , तरि तुजो सांभाळु कोण करीत ? 

ये म्हा कणिवळि मर्ये , पातकियांच्ये माते , कितुलो हांव दैन्यान बुडललों , 
आणी विटाळान वेस्टललों जालोंय् तरि , माका अवहेरुं नाका . आयो मज्ये 
माते , आयो विस्वाच्ये [ विश्वाचे ] वैदिके ! मजी काकुळति करि , मजें अतुर 
विवेकूनु गैंवर . पण आयो कटकटा , पातकांच्या विटाळिकां 5 वांनी इती कीमूनु 
वेस्टलां म्हणु , तुज्या निर्मळां डोळ्यांक – जे तुज्या मुखकमळाच्या स्वर्गारि 
प्रकासूनु दोनि सूर्य दिसताति – तांच्ये द्रुस्टि पडूंक माका लाकटेणी दिसता ! 
असल्या निर्भाग्या पारा , मज्या दोसानो माका तुमीं पाय्ला , हो फळु माका 
लाबैला . स्वाम्या देवारि चुकुनु घेतलेल्यां अस्टभोगांचो होचि फळु माका 
भोगता . ये संवसारगती , आणी रग्त - मौंशाच्या सुखा ! केवडी कटुराय् माका 
लाबसी तुमी केली ! पेल्याचे हांसें मजें नासें जालें ! 

ये काकुळतिच्ये माते , मजीं पातकां आपलीं 5 वां पेखूच्या लख्यान , तुवें 
आपण्याक निहाळिल्या पुरो म्होणु अत्रिखेताति . पण ती अति विटाळिकां , 
अति विकटां देखुनु , तुज्ये द्रुस्टी पडूंक लाकटेण्येन वेस्टूनु , लिफूंक पळेताति . 
पण हांवें ती उचारुनु तुज्ये द्रुस्टी पडसी केल्या वीणु सर्वथा ती पेलूँ 
नां जाती . होवें पातकांची लाज आणी दूखि घेतल्या वंचुनु , तुज्यान तांचेरि 
दिस्टि घालव नज . तीं हांव जरि लिपैन , तूं पैखय् नां जासि , आणी जरी 
उगडपी करीन , तुका वीटु दिसत . 

ये काकुळतिच्ये माते , ये दयेच्ये झरि , आपुल्ये दये काकुळतिच्ये व्हाणीक 
बंदु करुं नाका . हांव पातकांच्या खतांनी विरूपु , आणी दोसांच्या रुंवांनी 
विटळवंतु जानु तुज्या म्होयडे वचूंक लाज पावतां म्होणु - तूं स्वामिणी 
ह्या निर्दैव पाप्याक तुज्यां पवित्रां चरणांडे सपाट घालुनु घेवनु , अंतापुनु 
तुजे लागी , आपण्याक हातु देवनु , पातकांच्या अंत्राळांतुलो सुटुंच्याक मजति 
करि म्हणु , काकुळति भखितल्याक निहाळूक तूं लाकटेसी काय ? जरि 
हांव सोल्व [ ? ] त्ये रितून मजे दोस उचारितां , तरी कैसी तूं माका आपुली 
काकुळति दाखय् नां जासी ? मज्या दैन्या पासि तुजी काकुळति व्हडि : 
आणी जरि मजे सहित पातकांची विधि निपजली , तरि तुजे सहित क्रुपेचें 
दैव उपजले . आणी जैसो हांव मज्ये प्रक्रुति प्रसंगी सधा दोसांक लब्दूक 

होव त्या पासि - तूं आपुल्ये देयेच्ये प्रक्रुती प्रसंगी मजे 
अपराद खेम करूंक दयाळी . 


युग्तु , तैसी 


कोंकणी मंदाकिनी 


७७ 


वैकुंठ राण्ये , मजे दोस कितुलेय् विकट , कितुलेय् विटळवंत , तुज्यां , 
वा तुज्या मोगाळा पुत्रांच्या डोळ्यांक दिसलेय् तरि - इतुलेंय , नीति प्रस्ताया 
प्रसंगी , तुवे आणी ताणें तें पैखौंचे कारण . तरि कणिवळी माते , मज्या 
आत्म्याक लागलले दोस घाये पेखय् , येणे प्रमाणीं ताका निहाळूक तुका 
विटळु दिसनां जायत , बगर तो नितळु निर्मळुसो देखुनु आनंदसी . 

तरि स्वामिणी , मज्ये प्रार्थनेक कान दीवुनु , मजे मनीचे मनोरथ पुरय ! 
आपण्या खातिर , देवाच्या मोगा खातिर , आणी ताणें आपुल्ये घरी [ ? ] 
आपुल्यां पुत्रांच्ये कणिवळि वैदिणीचो व्यापारु माका तुंर्वे करवो पडता . जरि 
तूं माका प्रणामु दीनांसी , तरि कोणाच्यान माका दिववत ? जरि तूं माका 
उपेखितासि , तरि बैं वचूं ? जरि तूं काकुळतीची माता आसतां , माका 
दूर करितासि , तरि मजी काकुळती कोणाक आठवत ? कोणाच्ये काकुळतीरि 
विस्वासू ? कोणाच्या आधारा रिगू , जरि तूं माका परवी नांसि ? तुज्या 
आधारान सगळे विस्व तगता मं ? तरि मजेरिचि कित्या कोपतासि ? 

देवाचो कोपु निवौंच्याक तुजे सारिखो कोणु नां . तु आपुलें दूद ताका 
पाजिलें म्हणु तुज्या सारथिपणाच्या बळाक सरि नां . तरि स्वामिणी मजेरि 
क्रुपाळि जावनु माका सांभाळि . तुजो येकवतु पुत्रु येसु क्रिस्तु आमंचो स्वामी , 
तुजे उदरीं मनुसाचें रग्त मौंश घेवनु , पाप्यांक तारुंच्या अरथान् [ अर्थान 
मनुसु जालो म्हणु सगट्यांक , आणी आमां समग्रां पाप्यांक , प्रसीध . हे येकचि 
न्होय , पण स्वर्गी वा संवसारींच्या वस्तु पासि , होव् ह्ये सारिखी वस्तु 
प्रगटि न्होय . हें ऐसें वर्ततां , जगत्राच्या [ जगताच्या आनंदा , मेलल्यांचे जिणी , 
पडलल्यांच्या बरवंस्या आधारा , मज्ये दयाळी माते मर्ये , जे जळी मळी 
प्रगट जाला , ताचो आठव कैसो तुका आठव नां ? जाची आनंद वार्ता 
भोडुव्यानीं दिली , जाच्या भरंवस्यान पात्रियार्क [ Patriarcas / patriarchs , 
आदिपुरुष दीस काडिती , जानें येणें प्रोफेतानी [ धर्मप्रवर्तकांनी ] देवग्न्यानान 
पारखुनु , उगडपें केलें , जाचिये दिस्टीन पुणेवंत देवभरत तुज्या गोपांतु देवपुत्रु 
नावगती जल्मलो , आपुल्या देव बापाक मानु , आनी मनुसांक बरव्ये खोस्येच्यें 
स्वस्त देवनु , आनंद प्रेमभरित जाले : Gloria in excelsis Deo , et 
in terra pax hominibus bonae voluntatis [ स्वर्गी ( स्वर्गारि ) येस 
देवाक , आनी विश्वी ( संवसारांतु ) बरे खोस्येच्यां मनुशांक शांति ] - इतुलें 
विसरतासि ? 

तरि स्वामिणी , जरि तुजो मोगाळु पुत्रु , बरव्या गोवाळ्याच्ये रितून , स्वर्गारि 
ठावनु माका 3 व्हरूंक विस्वी उतरलो , आणी जावळि हांव अधिक परि 
ताच्या उतराक बधिरु जातालों – तावळि अधिक तो ताणें ] त्राणान , आणी 
गोडि वा मोगाळि सेलौण्येन माका आपैललो . तरि तूं ताची माय् आसतां , 
माका तुज्या शेरणागताक कैसी उपेखितासि ? आणी मजो गोवळो आसिलले 
कडे ' पाय ' म्हणू प्रार्थना करित्याक , कैसें कानभाने करितासि ? 

दोगांकय् येकूचि गूणु , दोगांच्ये खोस्ये आणी मनसाक सर्वथा वेगळीक 
नविपचि बगर दोगांची येकि खोसी , येकचि मनस , आणी मन , मत ; 
दोगांच्यां खोस्यांचो एकूचि अडखिळो . तरि स्वामिणी , येक पाप्याचे प्रार्थनेक 
कानभायें करुनु येळीर [ ? ] करुंचो कोणु तो प्रस्ताओ , माका सांगसि 
व्हे ? तो तरि अनभवनु [ अनुभव करुनु ] , चुचुरवनु तुका शेरण येता , तरि 
ताची काकुळति तुका कित्या आठवं ना ? तुजो मोगाळु पुत्रु ताची मिनति 
आयकूक कान उगते करिता , आणी क्रुसी जोडिललो जानु , आपुले हात 
पसरूनु ताका पोटाळूनु आपय्तचि आस . 
तरि वैकुंठ राण्ये , माका अवहेरुं नाका , माका अधोगती पडूं दींव् नाका 

कित्या मज्या आत्म्याक , तुजा मोगाळा पुत्रा मज्या दयाळा तारका येसू 
क्रिस्तान , आपुल्या म्हा पवित्रा रग्ताच्या मोलान , मरण पावनु ठेय्ललो . 
आणी येवड्या मोलान माका ठेय्ला , की तोचि हुस्क्या - धांद्याचे हास्कार - हुस्कार 
सोडुनु , आणी दूखिभरित दुखां गळुनु , गारणे करुनु , माका सोडुच्या आरथान 
आपुल्या प्रायेची वरुसां , वा आपुलें अमोलिक रत वायांची फळा वीण 
वेचिलें म्होणु म्हणता : Ut quid vane fortitudinem meam consu 
mpsi [ Isaias , 49 : 4 . कित्या हांवें फळा वीण मजें धैर्य होगडाय्लें ] ? 

आहो जी मुन्ति - सभेच्यां भरतानो , ह्ये व्हडि स्वामिणीचे गूण तुमकां ठावे 
आसति म्हणु , कितें करुनु तिची खोसी हालोरी जोडीन , माका सिखोय्स्याथ 
व्हे ? कोण ते प्रत्न [ प्रयत्न प्रतेम उप्रासीन ? तिचें मन मोहोंच्याक , आणी 
तिचो कोपू निवौच्याक , कोणि ती सेवा भग्ति आराधीन ? माका पावा 
मुग्तिभरितानो ! आणी इती दैववंत तुमी जाल्याति , कि तिच्या मुखकमळाचें 
दरुसण भोगिताति . आणी तिचे सुधरपण सधा निहाळूक , तिची भजन करितचि 
आसति म्हणु , मजे खातिर आपुल्ये राण्ये लागी सारथि - सख जानु माका 
पख्या ; लीण होवनु तिच्या पवित्रां चरणा लागुनु माका आपुलें मुखकमळ 


कोंकणी मंदाकिनी 


७ ९ 


विमुख नकरुंक बगर मजेरि क्रुपाळि होवुनु माका निहाळूक मिनति कऱ्या . 
कित्या तिचेचि अमृत दिस्टीन मजें सर्व दैनं फिंटत , मज्या रुधनाक [ रुदनाक 
अंतु , आणी मज्या दैवाक आदि , जायत . 


( हीं ४ खंडां [ 36-39 ] बेर्नादींनो दे बिल्येगास [ BERNARDINO DE 
VILLEGAS ] नांवाच्या बरैणाराच्या ' सोलिलोक्विओस् दिबीनोस् ' [ Solilo 
quios Divinos ] म्हळ्ळल्या पुस्तकावेलीं विंचुनु पेद्रोजान अनुवादिली . ) 

रंगभट्ट - विनायक पंडित 

( १७ वो शेकडो ) 


आपु भट्ट 


40 


प्रमाणपत्र 
( १६७५ ) 
॥ स्वस्ति ॥ 


श्री शालिवाहन शक १८ ९ ७ राक्षस संवत्सर चैत्र बहुळ १०. कोचि राजपटणी 
बैसिके , रंगभट , तथा विनायक पंडित , आपुभट्ट , तेग वैद्य , ताणी कोचिच्या 
कुम्दोरा आंद्रिक फांद्रे [ COMMANDEUR HENRICUS VAN RHEE 
DE , c . 1637-1691 ] त्याच्या निरोपान ह्या मलबारा देशांतु ओशद [ औषध ] 
मात्र वृक्ष [ वृक्ष ] , वालि , झाडखंड ओळखतल्या मनुश्यांक मुसरो देवुनु ते 
ते फूल , पान , बीज , समस्त त्या त्या रुतु [ ऋतु ] काळावरि संपादून , 
ती ती विचारिली . त्या उपरांत आमी आमगेल्या वैद्य - ग्रंथाच्या निघंटा प्रमाणी 
त्यां त्यां ओशदाचे गूण , वा अनुभवान जो जो गूण आमकां कळेलो , तो 
वा त्यां ओखदांची नांवां पळेवनु , आजि दोनि वर्शी सकाळी सांजे आमी 
लागी रावनु हो लीव हे पुस्तक संपादून दिला . 

तें लटिक अशि म्हणुच्याक नज अशि म्हणु आमी आमंची निसाणि 
कर्नु दिली . तें सत्य म्हणु मानुचें म्हणु नगर बरपान हे बरवनु दिले . श्री . 
रंगभट . विनायक पंडित . आपुचें ओप . 

रिगलो जेजू 


१. रिगलो जेजू मळ्यांतु 

धान [ ध्यान ओरासांवांतु 
करुंच्याक पुरतें फारिकपण 
जें आदावान केललें रीण 
त्या मळ्यांतु 
भूमिवैकुंठांतु . 


२. आदि पुरसा [ पुरुषा सर आतां मुकारि 

घेवुनु तुजी संसति वेरि 
आकांतु कुळाहाळु करि 
दीवनु द्रुष्टि त्या रुकारि 
त्या फळारि 
भूमिवैकुंठारि 


३. रिगुनु आतां ह्या म्हळ्या माजारि 

चींति , जपे , मळ्यारि 
आनी जरि तरि उबगणी दिसल्यारि 
गे 

तुज्या मस्तकारि 
रग्ताच्यो झरि 
काळजा , सर्वय् आंगासरि . 

४. मळ्यांतुलो तारकु उटुनु 

दिली शीसांक शिकोण 
' अचिर्कायेन चलाति ' म्हणौनु 
धान ओरासांव करुनु 
जागरुत राबुनु 
जत्नेन [ यत्नेन ताळणे वीण ' . 


५. तीनि वेळी दुखानी शिंपिलो [ शिंपुनी 

तो मळो दोळ्यानी 
निस्टुराय् मनुशांची देखुनु [ देखुनी 
घाम रग्ताचो वारोनु [ वारोवूनी ] 
मोवाळाव्नु [ मोवाळुनीं ] 
रग्ताच्या तेंब्यानी . 


६. दुसरी मळ्यांतुलो तारकु परतूनु 

शीणु शिंसांचेरि करुनु 
बोलिलो तांकां देखुनु 
' काय निद्रस्त जाल्याति ' म्हणुनु 
' आपणांक सांडुनु 
सांगातु नां करुनु ' . 


७ . 


' नाका बापा मारूंक जमान्याक 
दीवन सुटका रिणकायक 
पण जरि ऐसी तुजी खोसी 
जांव मजें तूं जें शिरसी 
उपधायेसी 
जैसी तुझी खोसी 

८. तेदवां देवा बापानु 

सां मिगेलीक पाटोव्नु 
भूमिवेलो ताका उबारुनु 
जमनीरि पडलो सक्तिवीणु 
निश्चैतनु [ निचैतनु ] 
जानु त्राण वीनु . 


९ . ' निद्रा तुमी कऱ्याति 

सुस्तु विसवु तुमी घेयाति 
जुदा आदीनु माका दवराति 
जो येता घेवुनु मुस्तायकी 


हाडुनु सांगाति 


प्राणी खोटी नष्टी . ' 


१० . 


त्या वक्ता जो जूदु पावुनु 
सैनु [ सैन्य जुदेवांचे घेवनु 
चुंबन पोल्यांचें दीवुनु 
ते खुणीन जेजूक धरुनु 
वेलो बांदुनु 
खर त्राटोनु , 


११. आदि पुरुसा बैं आसाय् लिपूनु ? 

वरताति जमान्याक बांदुनु ! 
उपाय कोण पूर्ण करुनु 
मजति कोणांची सोदुनु 
सुटका करुनु 
वांचय् ताचो प्राणु ! 

परिशिष्ट 


शणै गोंयबाबु 
कोंकणीचो वामनु आनी त्रिविक्रम 


( शणै गोंयबाबाल्या १०० व्या जल्मशताब्देक 
२३ जून १ ९ ७७ दिसा दिलले अध्यक्षीय भाशण ) 


शणै गोंयबाबाच्या जल्मा दिसा थावनु आजि शेंबरि वरुसां जी बलांडलीं , 
त्या वरुसां भितरि कोंकणी भाशेचे अंधारवंतांतुले अंधारवंत दीस , आनी 
प्रझळितांतुले प्रझळित दीस वर्तताति . ह्या प्रमाणीं गोंयबाबाचें – म्हणजे कोंकणी 
मातेच्या एका आर्यपुत्राचें स्मरण म्हळ्ळ्यारि , एके विशिष्ट भाशेन तेचि 


मातेचे स्मरण . 


ऐसें म्हणताना जायते जण शणैक सर्वप्रकारी कोंकणीचो आद्य बरैणारु 
समजताति म्होणु हांव जाण . ते अग्न्यानपणान उलैताति , आनी हे अग्न्यानपण 
माका पुणती सिद्ध करुच्याक नलग . ह्या जणांचे म्हणने प्रमाणी , धा शेकड्यांच्या 
पिरायेचे कोंकणी भाशेन , आपुल्या जीविताचे नव शेकडे गद्य वीण बलांडिले . 
त्या उपरांतें ऐसल्या साहित्याच्या अंधारांतु आपणापींचि एक दीप्तिवंत नखेत्र 
निपजलें शणै गोंयबाबु म्हळ्ळलें , आनी ताच्या दीप्तिप्रकासान सगळो कोंकणी 
संवसारु उजवाडलो . ऐसली अद्भुत कार्यां काव्या भायरि घडनांति . परमार्थी 
नक्षेत्रां अंधारांतु निपजनांति . सृष्टि जातचि ती नखेत्रां अचलरुपी अंत्रळारि 
आसति , आनी तांचेरि कसलोयि अध्यासु नासिल्यारि तांचो प्रझळु धांकना . 

म्हणौनु शणै गोंयबाबा लागीं न्होय कोंकणी साहित्य , न्होय कोंकणी भास 
उप्रासली : तरीय पुणु तो एके खास्से भाशेन कोंकणी भाशेचो सेवकु . हे 
कैसें तें आमी विवेकुं या , आनी शणैले सेवेचे रूप कैसल्या आकाराचे 
तें आमी विचारु करुनु पळेव या . 

कोंकणीच्या इतिहासांतु पैलोचि म्होणु कोणु तरि आसिल्यारि , तो दुबाव 
वीण क्रुस्टणदास शामा ( कृष्णदास शामा ) , सोळाव्या शेकड्यांतुलो कुट्टाळेचो 

कवि आनी गद्यकारु , कोंकणी भाशेच्या गुरुंचो गुरु . ताका नव्या - आर्य - भाशांच्या 
गद्याचो रचणारु म्हळ्यारि जाता . सोळाव्या शेंकड्यांतु , हेरां नवां आर्य - भासां 
जायते फुडें , ताणे महाभारतांतुल्यो आनी रामायणांतुल्यो काण्यो बरौनु , 
कोंकणीक चमत्काराचें गद्यरूप दिले . इतुल्या व्हडल्या गुरूक व्हडले सीस 
मेळले ; ताणीं शामाचो वावरु मुखारि वेलो , आनी परम - गद्य - स्वरूपी लातीन 
भाशेचो आधारु सोदुनु , कोंकणी गद्याक हेरां नव्यां आर्य - भासां होनु सुसंस्कृत 
रूप लाबयलें . ह्या सीसां भितरि जाणवायेन आनी वैदग्ध्यान प्रथमलो म्हळ्ळ्यारि 
मिगेल दि आल्मेइद ; पुण हेर सीस चड उणे महत्वाचे न्होय जैसो 
गास्पार दे सांव मिगेल , कोंकणी व्याकरणकारांचो चक्रवर्ति , दियोग रिझर , 
कोंकणी शब्दकोशकारांचो शिरोमणि ; आनी पुराणकारु , धर्मतत्वसूत्रकारु आनी 
व्याकरणकारु तोमास्त इस्तेवांव , सगळ्यां प्रमाण कोंकणी बरैणारां भितरि 
अधिकु कीर्तिवंतु . 

इस्तेवांवाचे वाखाणे करिताना , ताका फाव तितुल्या माना होवनु अधिकतोरु 
मानु दिवंच्याक आमकां नलग . कित्याक तो कोंकणी व्याकरणाचो घडणारु 
न्होय : एकु सोळाव्या शेकड्याचो सांव पावलाचे सिमिनारीतुलो तिसवाडकारु 
इर्मांव त्या व्याकरणाचो खरेलो रचणारु . पुणु इस्तेवांवान त्या इमा॑वाचे व्याकरण 
वाडयलें , सुंगारिलें आनी – हे चड गर्जेचें - छापिलें ; म्हणजे त्या इमा॑वांच्या 
हस्तलिखिता ग्रंथा होवनु चड लोकांक वाचूंक मेळले . प्रमाण कोंकणी 
साहित्याच्या काळारि पुस्तकां छापुनु काडुंचे भाग्य भोव थोड्यांचे आसिललें . 
ही अवस्था आजि गोयांतु मातशे सुधारल्या , ऐसें म्हळ्यारि जाता . 

ही सगळी खबर सोळाव्या आनी सत्राव्या शेकड्यांतुली . ताचे उपरांते 
फिरंग्यांच्या मूर्खपणा आनी निष्टुराये वरवनु कोंकणीच्या नसीबाक उघड दुख 
फाव जालें , पुणु एकोणिसाव्या शेकड्यांतु तें नसीब निवळूक लागले . इस्तेवांवांचें 
व्याकरण कारवार स्थापलल्या एका इताल्यान फ्रादीन , फ्रांचेस्को दि सांता 
आना ( वा फ्रांसिस्क दे सांताना ) म्हळ्ळल्यान वाचिलें ; वाचिल्या निमिती , 
ताका कोंकणीचो शास्त्रिक वावरु कैसो आरंभुंचो तें गमलें . ताच्यां पुस्तकां 
भितरि एकु शब्दकोशु आस ; तो गोंयां कुञ रिवारान छापिललो , पुणु ताच्यो 
प्रत्यो मेळुच्याक भोव कठिन . सगळ्यां छापिलल्यां कोंकणी शब्दकोशां भितरि 
ताका लागतलो दुसरो शब्दकोशु मेळुच्याक नज . 
हे सगळे कोंकणी भूयेचेरि घडताना , एवरोपांतु रुमांतीज्मु ( Romantismo ; 

Romanticism ) म्हळ्ळलो एकु साहित्यवादु निपजलो . रुमांतीज्मु जल्मुचे 
फुडें साहित्यकारांक तांच्या कल्पनांचेरि न्होय , बगर कल्पनांच्या मांडावळि , 
रूप आनी आकाराचेरि चिन्ता आसिलली . आतां रुमांतिज्मा वरवनु ती 
चिंता त्या कल्पनांचेरिचि स्थापिली , आनी भावना , अस्मिताय आनी स्वाभिमानु 
जागोवपाचो विचारु करूं लागली . ' आपल्याली संस्कृताय बैंची ? कैसलो 
तिचो आकारु , कोण तिचे स्वरूप ? ह्या स्वरूपाचो आनी मायभाशेचो कोण 
संबंधु , आनी तो संबंधु गौण या मुख्य ? ' ऐसली स्वाभिमान जागोवपाची 
विचारणी ते रुमांतिज्माचे बरैणार आपणांक घालूक लागले . सगळ्यांच्या मता 
प्रमाणीं भास म्हळ्ळ्यारि भाशेच्या आकारान मूर्त जालली संस्कृताय . ह्या 
निमिती भाशे वीण संस्कृतायेचो साक्षात्कारु लाबना . 

ते बरैणारां भितरि आसिललो एकु एवरोवी , जुआकी हेल्योदोर द कुञ 
रिवार , पुणु तो - आमच्या सुभाग्यान - एवरोपाक रावलोनां . फिरंगी सरकाराची 
नौकरी घेवनु गोंया आयलो , आनी येतऽचि ऐसली विचारणी घालूक लागलो : 
' गोंयची भास बैंची ? कित्यान तिची हालींची अवदिसा आयली ? कैसले 
तिचे आदलें व्हडपण ? ' हांकां उत्तर दींवच्याक ताणें कोंकणी भाशेचो इतिहासु 
बरयलो , आनी कोंकणी उलयतल्यांचे मधे तिचो अभिमानु जागोंवच्याक 
निर्धारिलें . रिवाराक कोंकणीचो साक्षात्कारु फ्रांसिस्कु दे सांतानाची पुस्तकां 
वाचुनु जाललो सो दिसता . 

एवरोप तरि रुमांतीज्माचो संदेशु स्वीकारुंच्याक तयार आसिलले , पुण 
न्होय भारत , आनी भोव करुनु गोंय . सत्राव्या शेकड्या थावनु फिरंग्यानी 
कोंकणी उलयतल्यांक उधंड कष्ट फरमायलले , आनी निष्टुरा इंकिजिसवान , 
तांची भास नां करुंच्याक , अधर्मपणी धर्माचो थोरु प्रभावु तिचेरि फांकयललो . 
हांचे वरवनु कोंकणी लोकु आपुले मातेक हीणांतुली हीणी भास म्होणु लेखूक 
पाविलले . आनी हिणी वस्तूंक अभिमानु कैसलो ? ' ती भास हीणी न्होय , 
बगर ऊंच कुळ्येची ' ऐसें रिवारान म्हळ्ळलें खरें . पुण रिवाराक - फिरंगी 
सत्तेच्या सरकारी बळान न्हेसिलल्या रिवाराक - भोव थोकडे जणानी कानु 
दिलो . पुणु ते जण जे आसिलले , ते थोर चतुरायेचे – जैसो पीउ नोराज , 
आंजेलो माफेयि , आनी वामन वालावलीकारु या शणै गोंयबाबु . 

नोराञान आनी माफेयिन दक्षिण कानारांतु , कोंकणी लोकाक जागयले 
- जैसें तांचे आदी उत्तर कानारांतु सांतानान जागयलले , आनी मंगळूरांतु 

कोंकणी साहित्य - पुनर्जीवन जें वर्तलें , ते तांच्या परिश्रमाचो फळु . तांचें काम 
सोंपें नासिलें , जैसे सोंपें नासिलें काम वालावलिकाराचें . सर्वप्रकारी कोंकणीची 
पराजय जालली , सर्वप्रकारी तिचे दुस्मान जयेन नंदताले . पुणु असत्य आनी 
अनीतिचेर स्थापिलली जय खऱ्यानीचि अजय म्हळ्ळ्यारि जाता उत्रां 
ही म्हात्म्या युधिष्टिराची : 

जयोऽयमजयाकारो जयस्तस्मात्पराजय : ।। 
( ऐसली जय अजयेच्या आकाराची ; देखुनु जय म्हणजे पराजय . ) 

आपद कश्ट सोंसुनु हे तत्व आमगेल्या महात्म्याक , शणै गोंयबाबाक 

जैसें युधिष्टिराक - गमलें . पुणु शणैल्या तर्नेपणारि कोंकणी द्रोही इतुले 
जैतवंत आसिले , कि जिखुनु उडैलले कोंकणी भासेक सोडवण नांसे दिसतालें . 
आनी जैसें म्हणता रोमी महाकवि विर्जील्यु : 

Una salus victis , nullam sperare salutem ( जिखिलल्यांक एकूचि 
बरवंसो , सोडवणेचो बरवंसो नधरुंच्याक ) . मायभाशेक सोडवण हाडपाचो 
वावरु निर्फळु जायत , पुणु तिची सेवा म्हळ्यारि एक कर्तव्य . ते सेवेचेरि 
अधिकारु आसकाज , आनी न्होय फळाचेरि , भगवद्गीतेचे म्हणने प्रमाणी : 

कर्मण्येवाधिकारास्ते मा फलेषु कदाचन ।। 
ऐसलें मंत्र मतींतु धरुनु वालावलिकारु मायभाशेचे सेवेक लागलो . तरीय 
पुणु तिचे अद्रुष्ट नियाळूनु कितुले ताच्या गागूर काळिजाक मिडमिडे भोगले 
नां जायत , बरंवसो नष्ट करुनु विषाद हाडपाचे ! माकायी ऐसलो विषादु 
जायते पावटी भोगला : तो कैसलो तो तुमकां अधुनु सांगुच्यांक हांव पुर्तुगेज 
कवि अंतेरु द केंतालाची तोडी औचित्य - पूर्ण उत्रां उसिणी घेतां : 

Só por ti , astro ainda e sempre inculto , 
Sonho de amor e sombra de verdade 
Divago eu pelo mundo e em ansiedade 
Meu proprio coração em mim sepulto . 


De terra em terra , em vão , levo o meu culto , , 
Levo as flores duma intima piedade 
Vejo os votos da minha mocidade 
Receberem sòmente escárneo e insulto . 

( तुजेचि पासावत , एदोळु पासुनु आनी सदाकाळ पूजा नासिलल्या नखेत्रा , 
हांव हुस्केभरित जावनु संवसारु जळपतां , मजेंचि काळीज मजांतूंचि निखेपिलले 
आसुनु . 

गांवारि गांव फळावीण हांव मजी पूजा व्हरतां , मजीं अंतस्करणांतुलीं 
कारुण्येची फुलां व्हरतां , मगेले सगळे बुर्गेपणाचे व्रत बगर बेपर्वा आनी अपमानु 
घेतिलले देखतां . ) 

विषाद भोगुनु या सुख भोगुनु कोंकणीचो तारकु आयलोचि आनी 
न्होय फिरंगी सत्तेची महिमा वेश्टुनु , पुणु वामनु कैसो जावनु , वामनु जो 
त्रिविक्रमु जावच्याक पावलो . तारकु आयलो वामनु कैसो , आनी म्हात्मो 
आसुनु , ताका विषादाची , अपमानाची , या दुसऱ्या कैसल्यायि विघ्नाची भ्रांति 
नासिलली . म्हात्मे जे आसति , ते हीण आत्म्यां परी न्होय . कित्या , जैसे 
एका सुभाषितांतु म्हळ्ळलें आस : 

प्रारभ्यते न खलु विघ्नभयेन नीचै : 

प्रारभ्य विघ्नविहता विरमन्ति मध्या : । 
विघ्नै : पुन : पुनरपि प्रतिहन्यमाना : 

प्रारब्धमुत्तमजना : न परित्यजन्ति । 
( नीच बा उणे शक्तिचो 

लोकु , विघ्नांचे भिरांतीन वावराक आरंभु 
दी नां ; मध्य – वा सुमाराचे शक्तिचो – लोकु विघ्नानि पीडिललो , आरंभु 
दिललो वावरु सोडिता . उत्तम वा ऊंच शक्तिचो 

लोकु , विघ्नानी 
पर्तुनु पर्तुनु मारिललो , केदनांचि आरंभिललो वावरु सांडिना . ) 

भारतांतु विस्तारिलल्या कोंकणी लोकाचो मानसिक एकचारु ह्या वावराचो 
फळु . ह्या लोकाच्या साहित्यिक परंपरेचेरि वा आगमांचेरि त्या साहित्याच्या 
आरंभा थावनु शणै गोंयबाबा पर्येत्र आमी एकि दुश्टि घालू या . प्रथमलो 
गद्यकारु कृष्णदास शामा . ताच्या चमत्कारा वरवनु दोनि आगमां उप्रासली 

एक केरळचें आनी दुसरें कानाराचें आनी गोंयचे . विसाव्या शेकड्या पर्यंत्र 
केरळचे कोंकणी साहित्य वेगळेपणान विकासले . गोंयच्या आनी कानाराच्या 
आगमांतु शामा उपरांते आयले तोमास इस्तेवांव , फ्रांसीस्कु दे सांतान आनी 
कुञ रिवार . कुञ रिवारा वरवनु दोनि आगमां निपजली – मंगळूरचें आनी 
गोंयचे . पीउ नोराञान आनी माफेयिन मंगळूरचे आगम आरंभिलें , आनी 
वालावलिकारान आधुनिक गोंयचे . ही सगळी आगमां वालावलिकारान 


- 


कोंकणी मंदाकिनी 


८ ९ 


एकटायलीं , आनी आजि ती सगळी ताच्या प्रतिभेच्या उजुवाडान चलताति . 

कृष्णदास शामा जरि कोंकणी साहित्याचो घडणारु आशिलो , वालावलिकारु 
त्या साहित्याचो आनी कोंकणी भाशेचो तारकु जालो . जैसें हांवें आदी सांगिलां , 
वालावलीकारु कोंकणी मातेचो वामनु आसुनु तिचो त्रिविक्रमु जावच्याक पावलो . 
आनी जैसे विष्णु त्रिविक्रमान तीनि पावलानीं संवसारु सोडयललो , तैसेंचि 
कोंकणी त्रिविक्रमान केले . पैलें पावल म्हळ्यारि कोंकणी अस्मितायेचो , 
स्वत्वाचो वा वैशिष्ट्याचो म्हणजे कोंकणीपणाचो वा कोंकणत्वाचो 
विमर्शं . हे अस्मितायेंतु कोंकणी संस्कृतायेचो आत्मो आटापला . दुसरें पावल 
म्हळ्ळ्यारि , कोंकणी भाशेच्या व्यक्तित्वाचो वा व्यक्तिपणाचो विचारु . हे व्यक्तित्व 
कोंकणी संस्कृतायेची कूडि म्हळ्ळ्यारि जाता . तिसरे पावल म्हळ्यारि , 
हे भाशेच्या साहित्याची आंगां - गद्य , पद्य , काव्य , शास्त्र , व्याकरण , नाटक , 
लघुकथा इत्यादि , हातुं कुडिची इंद्रियां आटापल्यांति . 

कोंकणी संस्कृताय चडि पूर्विली जाल्यारि , अर्विल्या दीसानी तिचो मानु 
उणें जावनु , ती अद्रुश्टाक पाविलली . कोंकणी बरैणार आपुली काव्यतीर्थां 
सोडुनु हेरां भासांच्या काव्यतीर्थांक जात्रो करूंक लागलले . कोंकणीपण सोडुनु 
ताणी फिरंगिपण आनी मुलुकगिरीकारांचे मिरास स्वीकारिलले . ' हेरां 
संस्कृतायांचे दासत्वपण सांडुनु मुक्त जायाथ ' ऐसें शणैन सिकयलें . आनी 
मुक्ति म्हणजे कितें ? 

मुक्तिर्हित्वाऽन्यथाभावं स्वरूपेण व्यवस्थिति : ॥ 
( मुक्ति म्हणजे परके रूप सांडुनु आपणांच्या रुपांतूंचि व्यवस्थिति . ) 

' देखुनु तुमी तुमच्या अंतस्करणांतु आसिलल्या नीज कोंकणीपणांचो अनुभवु 
कऱ्या . ' सिकवण ही शणैची . जैसें देवाक सोईंच्याक बैंच्यायि तीर्थांतु वा 
पुण्यनगरीतु - वाराणसींतु वा मक्केतु - वचपाची गरज नां , कित्या देवु , 
मनुशकुळाचो प्रेमी , आमंच्या अंतस्करणींचि आस ; तैसेंचि आपुलो वा आपुल्या 
संस्कृतायेचो आत्मो सोदुच्याक बैंचेयि दुसरे संस्कृतायेंतु रिगूंची गरज नां . 
हे तत्व साध्या उत्रांनी सांगिलां जलालेद्दीन रूमीन , मुसल्मान भक्तिकवितुल्या 
राजान : 

ऐ घोम् बे हज्ज रफ्ते , कुजा ईद , कुजा ईन् । 

महशूख हम् इंजा अस्त् , बेआईद , बेआईद् ॥ 
( मक्केक वतल्यां जात्र्यांनो , बैं वताथ , बैं रे वताथ ! 

प्रेमी हांगाचि आस , परताथ रे परताथ ! ) 

मज्यान हांगा कोंकणीपणाच्या स्वरूपाचो विचारु करूं नज , पुणु त्या 
स्वरूपाचो एक विशेषु म्हळ्यारि ऐतिहासिक व्हडपण . हे व्हडपण बांबणानी , 
चाड्ड्यानीं आनी हेरां जातीनी जोडिलें . हेर जात्यो आपुल्यान जोडिलल्या 
महत्वाचो इतिहासु बरौंच्याक पावले नां , पुणु कोंकणी संस्कृतायेक तांचें 
व्हडलें दान म्हळ्यारि लोककाव्य आनी लोकसंगीत . हे अजापांचे बुञादिदचेरि 
फाटल्यां बरैणारानि कोंकणी सरस्पतिचे मंदिर उभारिलें . 

कोंकणी चाड्ड्यांचे व्हडपण इतिहासा वरवनु आमकां गमता . आनी तें 
व्हडपण सीम नासिललें . मौर्य राज्या उपरांतें प्रथमलें अखिल भारत व्यापक 
राज्य म्हळ्यारि राष्ट्रकूटांचें , जे आपण लट्टल पुराचे – वा लोटली शहराचे 

सायब म्हणटाले . ते थैचे राणक वा राणे म्हणजे क्षत्रिय वा चाड्डी 
( चतुरथी ) . तांतुल्या एका चक्रवर्तीन , तिसऱ्या गोविंदान , धा वरुसां पुणु 
सगळे भारत एके छत्रेचे सावळियेंतु हाडिलें . म्हणजे मौर्य साम्राज्या फाटी 
सगळे भारत एकटावपी एकलेचि कोंकणी राणे राष्ट्रकूट . सत्राव्या आनी अट्राव्या 
शेकड्यांतु मुसल्मानानीं गिराशिलल्या भारतांतु पुणती एकवटु घडंच्याक 
थोकड्या घांटावेल्या राज्यांनी प्रयत्नु केलो , मुसल्माना होवनु चड पीडेवंत 
उपाय घेवुनु . पुणु तो प्रयत्नु आफघानानीं आनी इंग्लेजानी नष्ट केलो . 

राष्ट्रकुट साम्राज्य आनी मुलुकगिरिराज्यां भितरि साद्दश्य बैंचें ? राष्ट्रकूटांली 
सत्ता आपुलोचि देस दुभंडावपाची एकि चोरांची तांडी नासुनु एक 
खरेले साम्राज्य वर्तलें . पुणु अर्विलें घांटावेलें राज्य नागवणेन मातललें , आनी 
एकु हस्ति कैसो गर्वान फुगललें . तो हस्ति गोंयच्या ऐसल्या ल्हान देशांक 
माडवनु उडयतालो , पुणु गोयांतु - म्हणजे राष्ट्रकूटांच्या मूळस्थानांतु - उप्रासलो 
एकु शीवु , वामन नावांचो . आनी शीवु , कितुलोचि ल्हानु जाल्यारि , हस्तिचेरि 
उडी घालिताची . म्हणता कवी भर्तृहरि : 

सिंह शिशुरापे निपतति मदमलिनकपोलभित्तिषु गजेषु । 
प्रकृतिरियं हि सत्त्ववतां , न खलु वयस्तेजसो हेतु : ।। 

( शींवु बाळु देखुनु जाल्यारि हस्तिचेरि उडी घालिता - तकलेवेल्यान 
गळत्या मदान भिजलल्या वोणती सारिक्या पोल्यांच्या हस्तिचेरि . ही धीरेवंतांची 
प्रकृति ; तेजाचे कारण पिराय न्होय . ) 

कोंकणीक बांबणाचें दान म्हळ्यारि दोनि शब्दमूळ वस्तु , पांडित्य आनी 

साहित्य . तांचो विचारु हांगा विस्तारूनु करूंच्याक माका वेळु नां . ह्या दोनि 
वस्तुंचो आरंभु संस्कृत वाणी , भारताचे मूळ संस्कृतायेची भास . हे संस्कृतायेक 
एकरूप हाडिनारु महाग्रंथु म्हळ्यारि महाभारत . आनी महाभारताचो सादु 
व्यासान पैलोचि बैं गाजैललो काय , बगर नैमिष्य अरण्यांतु , सरस्वती नदीचे 
तीरी – म्हणजे सारस्वत बांबणाचे मूळस्थानांतु ? हे संस्कृत भाशेचे उदरी 
जल्मली तिची धूव कोंकणी , हेरां भयणी भासां परस चडि आवयच्या सार्याची . 
जैसें म्हणता कोंकणी कविराज मनोहर सरदेसाय : 

हिमालया तेमका वेल्यान 
गंगेचें उदक चाकीत 
वेदांच्या मंत्रांचो 

पैलो वैलो हो उलो . 
ऐंसले भाशेची मिराशी परक्यां संस्कृतायांच्या गुलामपणांतुले मुक्त जावच्याक 
फाव न्होय व्हे ? आनी मुक्ति म्हणजे कितें ? 

मुक्तिर्हित्वाऽन्यथाभावं स्वरूपेण व्यवस्थिति : || 
( परकें रूप सोडुनु आपुल्या रूपांतु व्यवस्थिति , हीचि मुक्ति . ) 

आमी कोंकणीपणांचो विचारु केलो ; आतां कोंकणीच्या व्यक्तिपणांचो करूया . 
संस्कृताये आनी भाशे भितरि मुख्य संबंधु आसकाज म्होणु आमी पळेलें . 
आतां कोंकणी एकी भास या उपभास ? तिच्या आनी हेरां भासां भितरि 
अत्यंत भेदु आस या ना ? भेदु नासिल्यारि आनी कोंकणी उपभास जाल्यारि , 
तरि सगळ्यां उपभासां वैरि एकि मुख्यभास , तांची धनीणि , मिरवता ; आनी 
उपभासांचे व्यक्तिपण जें आस , तें मुख्य नां जावनु गौणसत्वाचेंचि जातलें . 
उपभाशेचो उपयोगु केल्यारि , बरप नासिलल्या व्यवहारांतूंचि . सगळो स्वाभिमानु 
जागवचो साहित्यिक व्यवहारु मुख्य भाशेतूंचि कोर्काज . म्हणौनु उपभाशेचे 
आनी संस्कृतायेचे भितरि संबंधु जो आस , तो मुख्य न्होय , बगर गौण 
वर्ततलो . 

कोंकणीच्या व्यक्तिपणाचो विचारु एका अल्पग्न्यानी इस्कोसेज ( Scottish ) 
भाषा - विद्यार्थ्यान , जॉन लेयडेनान , एकोणिसाव्या शेकड्याच्या आरंभाक उगतो 
केलो ; ताणे कोंकणीक म्हणजे संस्कृताचे म्हालगडे धुवेक , एके बैंचे कडेचे 
भाशेची उपभास म्होणु लेखिली . हो पूर्वपक्षु विल्यम् कॅरि म्हळ्ळल्य 
शास्त्रप्रवीणान निषेधिलो , आनी कोंकणी एकि स्वतंत्र भास म्होणु सिद्धांत 

थारायलो . उपरांतें एका इस्कोसेज पाकल्यान , आपल्या नेणारपणान कोंकणीचेरि 
मांडिलल्या झुझांतु , थोकडे भारतीय कोंकणीद्रोही प्रवेसले , आफघानांच्या 
आनी इंग्लेजांच्या सैनिक बळान नाश पाविलले मुलुकगिरीक कोंकणीच्या 
रग्तान पुणती जीवंति करूंच्याक . पुणु ह्या बापुड्या पुंड्यांच्या दळभाराक 
तांचे दुसरें पानिपत सांपडले . कित्याक कोंकणी भाशेक - तिच्या सुभाग्यान 

तेजपूंज झुझारी मेळले : रोदोल्फ दालगादु , ज्यूल ब्लोक , सुमित्र मंगेशा 
कत्रे , सुनीति कुमार चेटरजी , आनी सगळ्यां होवनु चडा उत्साहाचो , 
ते झुझाऱ्यांचो दळपति कैसो , एकु कोंकणी महावीरु - शणै गोंयबाबु . ह्या 
झुझायां वरवनु कोंकणी भाशेचें जैत पूर्ण जालें . उपरांतें ह्या संग्रमाच्या 
मळारि साहित्य अकादमीन , आपुल्य थारायलल्या सिद्धांतान , एकु कीर्तिस्तंभु 
कैसो उभारिलो . 

आनी एकी वोपारी दितां . हेगडे कोंकणी द्रौपदीक , कोंकणीद्रोही दु : शासनान 
तिचे मानाचे वस्त्र काडुनु , तिका उणेपणांच्या नागुडेपणारि पावयच्याक उधंडु 
यत्नु केलो , आनी द्रौपदीचो थोरु अपमानु जालो : 
प्रकीर्णकेशी पतितार्धवस्त्रा दु : शासनेन व्यवधूयमाना । 

( केंस आनी अर्धे कापड सोडिलली , दु : शासनान गुंडायलली ) 
जैसें महाभारत सांगता . पुणु , म्हणता एकु संस्कृत कवि , दु : शासनु द्रौपदीचें 
नागुडेपण दाखौंच्याक पावलो नां , दांतचि दाखौंच्याक पावलो – दांत तागेल्या 
निर्फळा यत्नाक हांसतल्या सभेच्या लोकाचे . आनी कोंकणी - द्रौपदीक विष्णूचि 
पावलो , जैसें पावललो पांडवांले द्रौपदीक – पुणु न्होय कृष्णाच्या अवतारान , 
बगर वामनाच्या , वामन वालावलिकाराच्या . 

द्रौपदी वाटावली , आनी दु : शासनु आनी ताचो सायब दुर्योधनु मरण 
पावले . तांची मडी दिल्लीच्या मसणांतु व्हरुनु साहित्य अकादमीन थारायलल्या 
सिद्धांताच्या उज्यांतु ती भयंकर मडी लासुनु उडयली . पुणु ह्या वरवनु 
द्रौपदीचें दुख संपले ना , आनी संपपाचें नासिलले ती साहित्याच्या स्वर्गारि 
चडल्या बगर . 

इतुल्यान आमी आमगेल्या तिसऱ्या विचाराचेरि पावल्यांव , म्हणजे कोंकणीचे 
साहित्य . कित्या एक्लेंचि व्यक्तिपण पुरो न्होय : रसणायेचें साहित्य नासिल्यारि 
भाशेचे व्यक्तित्व उण्या मोलाचे उरता . रग्तान कोंकणी जितुली कुळ्येवंति 
आनी सुरूपि आस , तितुली ती सुंगारानी अळंकारिलली जांवच्याक फाव . 


कोंकणी मंदाकिनी 


९ ३ 


भाशेची आंगां ववेगळी आसति , थाडी साहित्यिक आनी थोडी सांघिक 
जिनसांची . साहित्य निपजायतले जायते आसिले आनी आसति , पुणु सांघिकां 
आंगांचो रचणारु एकूचि , माधव मंजुनाथ शानभागु , आमगेल्या कोंकणी भाशा 
मंडलाचो बापु आनी कोंकणी घटक राज्याचो कल्पणारु . ह्या सांघिक आंगां 
वीण साहित्यिक आनी हेरु वावरु पूर्ण जांव नज . कोंकणी भाशा मंडळ 
नासिललें तरि आमी गोंयबाबाली शताब्दी परब पाळुच्याक पावताल्यांव व्हे ? 
ह्या मंडळाच्या यत्नान कोंकणी साहित्याचो आजि विकासु जो जाता , तो 
जावच्याक पावतालो व्हे ? पुणु तो विकासु कोंकणी घटक राज्य जातचि 
संपूर्ण जातलो . 

तरीय पुणु साहित्यिक आंगां सांघिक आंगां होवनु महत्वाची . कित्याक 
साहित्य म्हळ्यारि परमार्थाचें , आनी संघु ताचे सेवेकचि वर्तता . संघु कितुलोचि 
प्रबळु आनी क्रियाकारि जांव , साहित्याची प्रतिभा नासिल्यारि तो एकि निजीव 
वस्तु परी . अर्विल्या साहित्यकारां भितरि गोंयबाबु उंचा मोलाचो साहित्यकारु . 
ताजे होवनु व्हडले कवि आनी गद्यकार आसति , पुणु सगळ्यां साहित्यिक 
तंत्रांनी साम्यपणी प्रवीणु गास्पार दे सांव मिगेलाक बारायल्यारि 
वालावलिकारा बगर कोणु ना . आनी ताका मतिची प्रतिभा जरि आसिली , 
आनी जरि ही प्रतिभा तागेल्या प्रबंधानी प्रझळली , तो प्रझळु गोंयबाबाच्या 
आत्म्याच्या कोंकणीक यज्ञदानान निर्मळु आसिलो , स्वार्थाचे कळंक नासिललो , 
कोंकणी मातेच्या मोगानूंचि भरललो . आनी गोंयबाबान आपुली जिणी जरयनु 
त्या यज्ञाचो उजो पेटयलो . हे गोंयबाबाचे भक्तिचे गांभीर्य कैसलें तें तुमकां 
दाखौनु दीवच्याक हांव मिलाग्रिस सिल्वाच्या एका गांभीर्यपूर्ण मांड्याचे पद 
गायतां ; मिलाग्रिस लोटलेचो एकु थोरु मांडेकारु म्होणु तुमी जाणाथ : 


मुजें वीदॉ काबार केले 
ते तुज्या मॉगाकॉ लागूनुं 
निमाण्य् उतॉर तुका दीलें 
तुज् बॉगॉर कॉणॉञ्च नां रे मुणूं . 

डॉ . जुजे पेरेइर हांचो . जल्म २२ जानेवारी १ ९ ३१ दिसा मुंबय 
जालो . गांवान ते साश्टींतले - कुडटरेचे . मुंबय सिद्धार्थ कॉलेजीतल्यान 
तांणी १ ९ ५१ वर्सा संस्कृत विशय घेवन बी.ए. ऑनर्स पदवी घेतली 
आनी उप्रांत १ ९ ५ ९ वर्सा सेंट झेवियर कॉलेजींतल्यान भारताचो पुर्विल्लो 
इतिहास आनी संस्कृती ह्या विशयांत मुंबय विद्यापिठाची डॉक्टरेट घेतली . 

१ ९ ७० वर्साच्यान ते न्यूयॉर्क शारांतल्या फोर्डहॅम विद्यापिठांत धर्मशास्त्र 
शिकयतात . १ ९ ८६ वर्सा ते धर्मशास्त्राचे प्रोफेसर जाले आनी आयजूय 
त्या पदार वावुरतात . वाराणशीची अमेरिकन ऍकॅडमी ऑफ बनारस , तेच 
भाशेन लंडन विद्यापिठाचो प्राच्यविद्या विभाग आनी लिज्बनचें इश्तितूत 
सुपेरियोर दे इश्तूदुश उल्वामारीनुश ह्या शिक्षण संस्थांनी तांणी संशोधनाचो 
वावर केला 


आतां मेरेन तांचे १४ ग्रंथ उजवाडाक आयल्यात . वास्तुशास्त्र , धर्मशास्त्र ; 
कोंकणी भाशेचो इतिहास , संगीत अशे त्या ग्रंथांचे विशय आसात . तांचे 
आनीक चार ग्रंथ रोखडेच उजवाडा येवपाचे आसात . तांचे वेगवेगळ्या 
विशयां वयले शंबरां वयर सोद - निबंद उजवाडा आयिल्ले आसात . मांडो , 
देखणी ह्या संगीत प्रकारांचो तांणी खाशेलो अभ्यास केला आनी तांचेर 
पुस्तकांय बरयल्यांत . 


डॉ . पेरेइर हे फिशाल चित्रकार आनी फ्रेस्को - पेण्टरय जावन आसात . 


